

سے غفلت نہ کرے، جسم کو اس کا حصّہ ملے، عقل کو  
 اس کا، اخلاق اور تہذیب کو اس کا، اخلاق اور تہذیب  
 کو اس کا ہاتھ، جسم اور سر کو اس کا، قلب، ذوق  
 اور زبان کو اس کا، یہ ہرگز نہیں ہونا چاہیے، کہ  
 ان میں سے ایک یا چند کو تو قرار واقعی اہمیت دہی  
 جائے، اور باقی کو ہل اور بے کار سمجھ کر نظر انداز  
 کر دیا جائے۔

---

# عملی زندگی

اور

## تربیت کی ضرورت و اہمیت!

ماہرین تربیت جس چیز پر سب سے زیادہ سر کھپاتے ہیں، وہ یہ ہے کہ قوم کے ہر فرد کو وہ مقام اور جگہ ملے، جس کا وہ اپنی اہلیت اور استعداد کی بنا پر مستحق ہے، اسے ایسا کام دیا جائے، جو اس کی رغبت اور میلان سے مطابقت رکھتا ہو، تاکہ وہ اپنے "عمل" میں کامیاب ہو سکے، جو کام کرنے اس میں لذت پائے، اور اس پر فخر کر سکے، لیکن کیا یہ بات آسان ہے کہ ہر شخص کو اس کے امیال و عواطف کے مطابق مادہ صحیح پر گامزن کر دیا جائے، اور ہم اس کے لئے وہ عملی زندگی تیار کریں، جو اس کی منتظر تھی؟ نہیں یہ مشکل کام ہے، ہم ہرگز یہ نہیں کہتے کہ ہر شخص کو اس کے

میلان کے مطابق دھندے سے لگا دینا ہے ، وہ بھی اس طرح کہ اس سے قوم کے مفاد عمومی پر بھی ضرب نہ پڑتی ہو ،

بعض ماہرین تربیت و تعلیم کا خیال ہے کہ ہر آدمی ہر کام کے لئے موزوں ہے ، لیکن سوال یہ نہیں ہے کہ ہر آدمی ہر کام کر سکتا ہے یا نہیں ؟ یہ ہے کہ وہ معرفت کیونکر حاصل کی جائے ، جو ہر فرد کے ذوق کے مطابق ہو ، لیکن ان نظریات سے بحث کرنے والے لوگ یہ نہیں جانتے کہ ہر طالب علم کے لئے کام کا انتخاب کیونکر کیا جائے ؟ بہت سی صلاحیتیں پوشیدہ ہوتی ہیں تربیت دینے والا نہیں جانتا ان کا مرکز کیا ہے اور انہیں کیونکر ابھارا جاسکتا ہے ؟ آپ مدرسہ میں ایسے طلبہ کو دیکھیں گے ، جو اپنے سبق اچھی طرح یاد کر لیتے ہیں اپنا کام جیتی سے کرتے ہیں ، اپنے آپ پر بھروسہ بھی کرتے ہیں ۔ جو حکم دیا جاتا ہے ، اس کی تعمیل کرتے ہیں ، استاد کی ہدایت ، اور اشارہ چشم و ابرو کے منتظر رہتے ہیں ، لیکن ایسے طلباء سے کسی سے اگر پوچھیے ، زندگی کس طرح گزارو گے ؟ کیا کرو گے ؟ تو وہ بڑی معصومیت اور سادگی سے جواب دے گا ، اس بارے میں ماٹو میں نے ابھی کچھ نہیں سوچا ، نہ وہ یہ بتا سکے گا ، کہ اس کی رغبت اور رجحان کس طرف ہے ؟ کیا کرنا چاہتا ہے ؟ وہ ہرگز یہ نہیں جانتا کہ اسے علمی کاموں سے دلچسپی ہے یا ادبی کاموں سے ؟

یا ریاضی اور حساب سے؟  
 اس کے برعکس کچھ ایسے طلبہ میں گئے، جو  
**راہ عمل!** اپنی راہ عمل متعین کرنے کی استعداد رکھتے  
 ہیں، وہ بتا سکتے ہیں کہ ان کا ارادہ کیا ہے؛ تنہا  
 اور رغبت کیا ہے؛ لیکن وہ صفات جوہری سے محروم  
 ہیں، اس لئے وہ اپنے مقصد میں کامیاب نہیں ہو سکتے  
 ادھر ادھر بھٹکتے پھرتے ہیں، اور اپنا قیمتی وقت ضائع  
 کر دیتے ہیں، ایسا وقت جو جوانی کا حاصل ہوتا ہے  
 جس میں آدمی سب کچھ کر سکتا ہے، اس کو ضروری  
 صلاحیتوں سے محرومی کے باعث وہ گنوا بیٹھے ہیں۔  
 کبھی وہ انجینئرنگ کالج میں داخلہ لیتے ہیں، حالانکہ وہ  
 اسم ریاضی کے فن سے بے بہرہ ہوتے ہیں، کبھی وہ  
 لاکالج میں پہنچ جاتے ہیں، حالانکہ وہ قوت بیان سے  
 محروم ہوتے ہیں، نہ اپنا کس تاہلیت سے پیش کر سکتے  
 ہیں، نہ اپنا بیان صفائی سے قلمبند کر سکتے ہیں، جب  
 وہ کہتے ہیں تو غلطی کرتے ہیں، تقریر کرتے ہیں۔ تو  
 ہکلانے لگتے ہیں۔ نتیجہ یہ ہوتا ہے کہ وقت ضائع ہو جاتا  
 ہے، اور وہ کچھ نہیں کر پاتے،

ایسے لوگ بھی ملیں گے جو پشیمہ کو خاندانی اعتبار سے  
 حاصل کرنا چاہتے ہیں، باپ وکیل ہے تو صاحبزادے بھی  
 وکیل بننا چاہیں گے۔ باپ ڈاکٹر ہے تو فرزند دلہند  
 بھی، ڈاکٹری کے پیچھے دوڑیں گے، باپ انجینئر ہے تو  
 کیونکر ممکن ہے، بیٹیا، انجینئر بننے کی آرزو اپنے دل سے

نکل دے؟ لیکن کیا یہ مناسب ہے کہ طبیعت کو مناسبت  
جو یا نہ ہو، مگر، باپ کے نقش قدم یا خاندان کی روایات  
کی پیروی ضروری کی جائے؟

مجممانتے ہیں، ماحول، سماج، اور گھر  
**ماحول اور سماج** کا بڑا اثر ہوتا ہے، وراثت بھی اثر

سے خالی نہیں ہوتی، یہ بھی صحیح ہے کہ والدین کا یہ  
لیکن ہم غلطی کریں گے اگر فرد، اور ذات کے شخصی رجحان  
اور میلان کو نظر انداز کریں، اور اس راستہ پر چلنے دیں،  
جو اسے منزل مقصود تک نہیں پہنچا سکتا، یہ وہ منزل  
ہے جو اس کے لئے کشش نہیں رکھتی، ہاں یہ ضرور ہے  
یہ منزل اس کے والد کے لئے کچھ معنی رکھتی تھی، یہ  
صحیح ہے کہ باپ کی قدرت یہ خواہش ہوتی ہے کہ وہ  
اپنے بچوں، اور مشاہدوں سے اپنے بیٹے کو بہرہ ور کرے،  
اگر وہ پریسین ہے، یا تاجر کتب ہے، یا کسان ہے، یا کاریگر  
ہے، یا تاجر ہے تو اس کی یہ خواہش ہوتی ہے، کہ اس  
کا بیٹا اس کا جانشین بن جائے، اور اس بیاد کو اور  
اوپنچا کر دے، جو اس نے خود اپنی ساری عمر میں  
تیار کی ہے، اگر بیٹے کو باپ کے کام سے دلچسپی ہے  
تو بلاشبہ وہ اپنے باپ کی گوشہ نشینی کے بعد اس کا  
نورا جانشین بن جائے گا، اور اس کے بخار ب  
مشاہدات سے پورا پورا فائدہ اٹھائے گا، لیکن ہر ایک  
کے لئے یہ ضروری نہیں، بہت سے نوجوان ایسے بھی  
ہیں جو اس راستے پر چل کر اپنی زندگی تباہ کر لیتے

ہیں، وہ ایسے کام کے پیچھے پڑ جاتے ہیں، جس سے انہیں طبعی رغبت نہیں ہوتی، اس کا نتیجہ یہ ہوتا ہے کہ مثلاً باپ تاجر ہے، اور وہ خوب کما کھا کر مر گیا، اس کی گدی پر بیٹا بیٹھا، جسے تجارت سے کوئی لگاؤ نہیں ہے۔ تو چند ہی دنوں میں بھی ہوئی تجارت کو غارت کر کے رکھ دے گا، اور ہٹے ہٹے کو محتاج ہو جائے گا، کیونکہ اس میں وہ صلاحیت نہیں جو اس کے باپ میں تھی، اس لئے وہ وقت سے پہلے ماندا ہو جاتا ہے، دوسروں پر ضرورت سے زیادہ بھروسہ کرنے لگتا ہے، اور آخر کار سب کچھ کھو بیٹھتا ہے، پوسنی بھی اور تجارت بھی، انجام؟ ناکامی، اور نامرادی!

جب ہم معلمین پر ایک نظر ڈالتے ہیں، تو ہمیں محسوس ہوتا ہے۔ کہ

ان حضرات کا بڑا طبقہ، نہ تعلیم سے دلچسپی رکھتا ہے، نہ تدریس سے، ان میں سے اکثر نے یہ پیشہ محض ایک روزگار کے طور پر حاصل کیا ہے، انہوں نے انجینئرنگ ڈاکٹری، اور بیرسٹری کا پیشہ دشوار سمجھ کر چھوڑ دیا اور معلمی کا پیشہ آسان سمجھ کر اختیار کر لیا، انہوں نے اپنے فن میں کمال حاصل نہیں کیا، بے دلی کے ساتھ محض ایک فدیہ روزگار سمجھ کر اختیار کر لیا،

طلبہ کا حال مدرسین سے بدتر ہے، اگر ہر آدمی اپنے صفات عقلی و جسمی کے لحاظ سے اپنا پیشہ منتخب کرے تو وہ خود بھی کامیاب ہو اور قوم کو بھی نائدہ پہنچے

لیکن ، ثانوی مدارس سے فراغت کے بعد ، طالب علم سوچتا ہے کہ اکتساب فن یا حصول علم کا اب وہ جو راستہ اختیار کرے وہ مختصر ترین ہو ، اور فراغت کے فوراً بعد ، اس کا پھل بھی مل جائے ، اگرچہ انھیں عسکری زندگی سے نگاڑ نہیں ہوتا ، فوج میں اندھا دھند ، جو نوجوان بھرتی ہوتے ہیں ، ان کے اس اقدام میں حسب وطن کا اتنا جذبہ نہیں ہوتا ، جتنا یہ کہ نفع فوراً ہو اور کسب و اکتساب کی مدت کم سے کم ہو ،

ایسا بھی ہوتا ہے کہ ایک طالب علم کا ڈاکٹری کی طرف رجحان ہے لیکن جب وہ یہ دیکھتا ہے کہ ڈاکٹری کی تحصیل میں مدت زیادہ لگے گی ، تو وہ اس لائن کو چھوڑ کر دوسرا راستہ اختیار کرتا ہے ، جو اگرچہ مختصر ہوتا ہے ، لیکن اس کی طبیعت سے مطابقت نہیں رکھتا ، طالب علم کو اپنا پیشہ منتخب کرنے کے سلسلہ میں ہمیشہ اپنے امیال و عواطف کا خیال رکھنا چاہئے ، اگرچہ حصول مقصد کتنی ہی دیر کیوں نہ لگے ، اور کیسی ہی دشواریاں کیوں نہ پیش آئیں ، تاکہ اپنی استعداد سے وہ خود بھی فائدہ اٹھا سکے ، اور اپنے وطن کو بھی تراز واقعی فائدہ پہنچا سکے اور اگر وہ اپنے فوق ویل کے خلاف کسی دوسرے کالج کو منتخب کرتا ہے ، تو اگرچہ ممکن ہے وہ امتحان میں کامیاب ہو جائے ، لیکن سود مند نہیں بن سکتا ، کسی کے لئے بھی ، اس کی عملی زندگی اکارت جائے گی ، یہ جو صورت نظر آتی ہے ، کہ صاحب نے وکالت کا امتحان پاس

کر لیا، لیکن ایڈیٹری کر رہے ہیں، ڈاکٹری کسی نہ کسی طرح  
 ڈگری حاصل کرنی، لیکن حکومت کے سکرٹریٹ میں ملازمت  
 کر رہے ہیں، کامرس کے امتحان میں کامیاب ہو گئے،  
 لیکن کلرکی کر رہے ہیں، یہ اس لئے ہوتا ہے کہ  
 شروع میں بغیر سوچے سمجھے ان کا پیشہ منتخب کر لیا  
 جاتا ہے، اور بعد میں پھر نئے نئے تجربے کئے جاتے ہیں  
 اور ٹھوکریں کھائی جاتی ہیں، طالب علم کو حصول روزگار  
 کے جذبہ سے بلند ہو کر صرف اپنے ذہنی اور طبی رجحان کے  
 مطابق اپنی منزل مقصود متعین کرنی چاہئے، تاکہ وہ عملی  
 زندگی میں کامیاب ہو سکے، اور اس کی عملی زندگی دوسروں  
 کے لئے، باعث عبرت نہ ہو، بلکہ باعث رشک و تقلید  
 ہو، ہمارے ہاں جو بڑے بڑے لوگ کم پیدا ہوتے ہیں  
 اس کی وجہ بھی کوتاہی ہے، درنہ کوئی وجہ نہیں کہ کوئی  
 کامیاب تاجر، مشغلہ مقال خطیب، سرنگار، انشا پرداز، ماہر  
 کسان، محنتی مزدور، یکتائے روزگار، نقاش اور مصور  
 بلند پایہ، وکیل، عالم، اور ڈاکٹر نہ پیدا کر سکیں، ضرورت  
 صرف اس کی ہے کہ طلبہ کو اس کی پوری آزادی ہو کہ وہ  
 صرف وہی راستہ اختیار کریں، جو ان کے فرائض اور طبیعت  
 کے موافق ہے۔

بچہ اور زبردستی | بچہ کو جبراً مدرسہ میں نہیں داخل کرنا  
 چاہئے، بلکہ اس میں مشوق، اور  
 رغبت پیدا کرنا چاہئے، جب وہ جوانی کی سرحد میں قدم  
 رکھے اور زندگی کا سب سے کٹھن مورچہ بھی ہوتا ہے،



تو لازم ہے کہ اسے بغیر رہنا کے تنہا نہ چھوڑا جائے، یہی وقت ہوتا ہے کہ اگر ذرا چوک ہوئی اور وہ ہاتھ سے گیا، اور پھر وہ کسی طرح قابو میں نہیں آتا، اور اس کی عملی زندگی رائیگاں ہو جاتی ہے، ہر سال اسکولوں اور کالجوں سے بہت بڑی تعداد طلبہ کی فارغ ہو کر نکلتی ہے۔ تربیت عمل کا صحیح وقت اب شروع ہوتا ہے، اگر صحیح تربیت کی جائے، تو ان میں سے بہتوں کو ایسا بنایا جاسکتا ہے کہ وہ علمی طور پر زراعت کریں، منظم طور پر تجارت کریں، ماہرانہ طور پر صنعت و حرفت کا کام کریں، لیکن اکثر، عملی تربیت سے بے بہرہ ہوتے ہیں لہذا، جو کچھ رٹا ہوتا اور سیکھا ہوتا ہے اُسے بھول جاتے ہیں، اور وہ ان کے ذرا کام نہیں آتا۔

جنگ عظیم کے اختتام کے بعد ایسے حالات پیش آئے ہیں، جنہوں نے ہمیں چونکا دیا ہے، اور حالات میں تیزی کے ساتھ انقلاب پیدا کر کے ہمیں سوچنے اور غور کرنے پر مجبور کر دیا ہے، کیا یہ شرم کی بات نہیں ہے کہ ایک شاندار قوم ہونے کے باوجود ہم ایک سوئی تک نہیں بنا سکتے؟ ہمارے پاس کپڑا بنانے کی کوئی مل نہیں، ہم شیشہ سازی کے فن تک سے ناواقف ہیں، ہم دوائیں نہیں بنا سکتے، آہٹ نہیں تیار کر سکتے، ان تمام چیزوں میں ہم غیر مالک کے محتاج ہیں اور صرف اس لئے محتاج ہیں کہ عملی تربیت سے بے بہرہ ہیں، اگر ہم میں یہ چیز پیدا ہو جائے تو بڑی آسانی سے ہم اپنے وطن کو خود کفیل بنا سکتے

ہیں۔

ہمارے پاس مدارس کی کمی نہیں، اور اس نعمت پر ہم خدا کا شکر ادا کرتے ہیں، خدا کرے ان میں اور اضافہ ہو، علم اور تعلیم کی طرف زیادہ سے زیادہ رغبت پیدا ہو، لیکن ہمیں یاد رکھنا چاہیے، کہ صرف مدرسوں کی کثرت ہی اصل مقصد نہیں ہے، ضرورت اس کی ہے کہ یہ مدرسے طلبہ میں، عملی جوہر پیدا کریں، اور انھیں عملی زندگی کے لئے تیار کریں، معلموں کا فرض ہے کہ دیکھیں ان کی قوم اور وطن کی ضروریات کا تقاضہ کیا ہے؟ اور اور اسی تقاضے کو پیش نظر رکھ کر، وہ اپنے تلامذہ کو تیار کریں، سولوں کا قول ہے:۔ "دیکھنے کی بات یہ نہیں ہے کہ قوانین کتنے اچھے ہیں، اور کتنی اچھی طرح ہم ان پر عمل کر سکتے ہیں، بلکہ یہ ہے کہ وہ قوم کے مزاج کے موافق ہوں اور وہ قوم میں انھیں ماننے کی صلاحیت و قبولیت پیدا کر دیں!" ہر کام حکومت ہی کا نہیں ہوا کرتا، کچھ ہمارا کام بھی ہے، کچھ ہمارے دولت مندوں کا بھی ہے، ہم کہاں تک اپنا کام کرتے ہیں، ہمارے سرمایہ دار کہاں تک اپنا کام کرتے ہیں، یہ بھی تو سوچنا چاہئے، اگر ہمارے سرمایہ دار ملیں گھومتے، کارخانے قائم کرتے، تو ہمارے نوجوان تعلیم سے فارغ ہو کر ان کی طرف بچکتے، اپنے روزگار، اور

لے Solon ولادت ۳۶۸ م۔ وفات ۵۵۷ ق

م، قدیم۔ اٹینا کا استاد تالون،

قوم کے لئے ، ضرورت کی چیزیں پیدا کرتے ، اور اس طرح ان کی عملی زندگی کامیاب تر ہو جاتی ،

**عقل اور زندگی!** | بہت دنوں کی بات ہے ، بھگت سنگھ کے کابینہ وزارت کے ایک رکن نے اپنے

ملک کے دولت مندوں کو لتاڑتے ہوئے کہا تھا:-

ہمارے دولت مندوں کے جسم تو اناہیں ، عقل منظم اور مرتب ہے ، باہیں ہمہ ان کی زندگی کسیر جمود اور لتعلل ہے ، وہ اپنے اوقات بیکار ضائع کرتے ہیں ، بجائے اس کے کہ دنیا کے سامنے اپنے عمل نافع کا کوئی نمونہ پیش کریں وہ اپنا وقت سیر پاٹے میں صرف کرتے ہیں ، اور جو کچھ کر سکتے ہیں وہ نہیں کرتے ، حالانکہ وہ اپنی دولت سے ہر چیز خرید سکتے ہیں۔

ہمارے دولت مندوں کا آج بھی بھی عالم ہے ، ان کی زندگی معطل ہے ، اور وہ اپنی صلاحیتوں سے قوم اور ملک کو فائدہ نہیں پہنچاتے ، نہ وہ کوئی ایسا کام کرتے ہیں جس سے ان کا نام ہمیشہ زندہ رہے ، دن کو سوتے ہیں اور رات کو مٹگشت کرتے ہیں ، اپنی دولت پر گھمنڈ ہے ، نہیں جانتے کہ قوم کو ان کی ضرورت ہے ، ان کے روپے کی بھی اور خود ان کی بھی ، وہ ان کے علم کی محتاج ہے اگر وہ عالم

ہوں ، ان کی رائے کی محتاج ہے اگر وہ مدیر ہوں ، ان کے ادب کی محتاج ہے اگر وہ ادیب ہوں ، قوم ہر فرد سے خواہ وہ کسی طبقہ سے کیوں نہ تعلق رکھتا ہو ، کچھ توقعات رکھتی ہے ، اور انہیں بہر حال پورا ہونا چاہیے خواہ وہ غریب ہو یا امیر ، شریف ہو یا رذیل ، ہر دولت مند ناکارہ ہو یہ بھی نہیں ہے ، ان میں ایسے بھی ملیں گے جو بات کے دھنی ہیں ، ایسے بھی ہیں جو کردار کے اونچے ہیں ، اپنے علم اور عمل میں دیانت دار بھی ہیں لیکن صست اور کابل ہیں ، اپنے وجود اور قوم کے مفاد سے غافل اور بے خبر ہیں ، ترقی یافتہ قوموں اور ملتوں میں کوئی شخص بھی بیکار اور کابل نہیں ملے گا ، سب اپنے اپنے کام میں لگے ہوئے ہیں ،

**عملی تربیت!** عملی تربیت کے لئے ضروری ہے کہ بچوں کو شروع ہی سے کسی خاص ڈھرے

پر نہ لگا دیا جائے ، بلکہ ، آغاز میں زور صرف ان کی نشوونما پر دیا جائے ، انہیں بتایا جائے کہ کس طرح پڑھیں؟ کس طرح باتیں کریں؟ کس طرح سوچیں؟ کس طرح علم کو عمل سے مربوط کریں؟ اور کس طرح زندگی بسر کریں؟ ۱۶-۱۷ برس کی عمر تک بچے کو عام تعلیم دینا چاہئے اس کے بعد اسے موقع دینا چاہئے کہ وہ اپنے ذوق اور رجحان کے مطابق اپنے لئے کوئی کام پسند کرے بعض ابا اہلی مالی کمزوریوں کے باعث یہ چاہتے ہیں کہ تعلیم کا نتیجہ روزگار کی صورت میں فوراً ظاہر ہو جائے ، وہ اسے

بھول جاتے ہیں کہ تربیت کی مثال کھیتی کی سی ہے ، پہلے  
 زمین ہموار کیجئے ، پھر بیج ڈالئے ، پھر سیراب کیجئے ، تب  
 فصل کاٹئے ، یہی مرحلے ، لڑکے کی زندگی میں بھی پیش آتے  
 ہیں ، ان سے گزرے بغیر چارہ نہیں ،

گھر ، مدرسہ ، اور سوسائٹی میں طلبہ کی تربیت اس طرح  
 ہونی چاہیئے ، کہ وہ ایک نظام کے خوگر ہو جائیں ، حسن  
 معاشرت ان کا جوہر بن جائے ، فرض کے ادا کرنے کا احساس  
 ترقی کر جائے ، جماعت کے ساتھ تعاون کرنے کی عادت  
 پڑ جائے ، مصائب کو برداشت کرنے کا حوصلہ ہو ، اپنی ذات  
 اور اپنی کارکردگی پر اعتماد ہو ، یہاں تک کہ خود اپنے پاؤں پر  
 کھڑے ہو سکیں ، اپنی عقل سے کام لے سکیں ، اپنے ہاتھ  
 سے بوجھ اٹھا سکیں ، اپنی عملی زندگی میں کامیاب ہوں ، اپنے  
 اپنے خاندان ، اور اپنے وطن کے کام آئیں ، ان کی ناکٹے  
 چچی تکی ہو ، ان کا عمل پختہ ہو ،

# تربیت خلقی

اور

## اس کے محرکات و عوامل!

مارٹن لوتھر مشہور جرمن معلم کا قول ہے:۔ "کسی قوم کی کامیابی اور سر بلندی کا راز یہ نہیں ہے کہ اس کی تعداد کتنی ہے؟ اس کے قلعے کتنے مضبوط ہیں؟ بلکہ اس کا تمام تر انحصار اس پر ہے کہ اس قوم کے بیٹے علم اور اخلاق کی تربیت سے کس حد تک بہرہ ور ہیں؟" مانٹے جرمینی کے مشہور فلسفی کا قول ہے کہ:۔ "ارادہ

ولادت ۱۴۸۳ء

Martin Luther

۱۵

وفات ۱۵۴۶ء، سوہویں صدی عیسوی کا مشہور مذہبی معلم،

جرمن فلسفی

Iammanuel Kant

۱۶

ولادت ۱۷۲۴ء، وفات ۱۸۰۴ء۔ بعض لوگ کہتے ہیں کہ یہ اسکاٹ لینڈ کا تھا!

اور اخلاق میں بڑا گہرا تعلق ہے ، اگر ارادہ اچھا ہے  
 تو اخلاق لازمی طور پر اچھا ہوگا ، اور اگر ارادہ نادرست  
 ہے تو اخلاق بھی درست نہیں ہو سکتا ،  
 لیکن ہمیں یہ پیش نظر رکھنا چاہیے کہ اطفال کے  
 طبائع ، اور میلانات میں اختلاف ہوتا ہے ، اگر ان کے  
 اخلاق پر نظر ڈالی جائے تو بعض کھرے ، اور سخت نظر  
 آئیں گے ، بعض ، شرمیلے ہوں گے ، کسی میں سخاوت  
 ہوگی ، کسی میں بخل ، کوئی رحم دل ہوگا ، کوئی سنگدل  
 فرق طبائع کا فرق ہے ، یہ سب ایک درجہ میں نہیں  
 رکھے جاسکتے ، ان میں نیک بد ، شریف ، شرمیلے ، سب  
 ہی قسم کے ہیں ، اگر ان کی تربیت نہ ہو ، یا ناقص ہو ، تو  
 یہ سب کے سب تباہ ہو جائیں گے ، ماں باپ کا خاص  
 طور پر فرض ہے کہ وہ بچہ کی اخلاقی تربیت کو کسی وقت  
 بھی نظر سے اوجھل نہ ہونے دیں ، کیونکہ قومیں دولت و  
 ثروت ، قلعے ، اور چوکی سے نہیں بنا کرتیں ، وہ بنتی ہیں علم  
 اور اخلاق سے ، شوق بکا نے کیا خوب کہا ہے ،  
 "کسی قوم کا اگر اخلاق خراب ہے ۔ تو وہ جڑ نہیں پکڑ  
 سکتی ، !"

تربیت خلقی کا مقصد حسن سلوک  
 اور حسن اخلاق ہے ، زندگی کے

ہر دور میں اور ہر مرحلہ پر ، خواہ وہ گھر ہو ، مدرسہ ہو ،  
 لیبارٹری ہو ، سوسائٹی ہو ، کچھ ہو ، اور یہ مقصد اس  
 وقت تک نہیں حاصل کیا جاسکتا ، جب تک بچہ میں یہ

تیز نہ پیدا ہو جائے کہ وہ برائی اور اچھائی ، خوب و زشت  
میں پرکھ کر سکے ،

انگلستان کے مشہور ماہر فن تربیت  
جان لوک کے اصول اور اخلاق ، اور فلسفہ و مذہب

جان لوک نے حسب اہمیت چند اصول اس سلسلہ میں  
ترتیب دئے ہیں اور علم کو سب سے اخیر میں رکھا ہے۔  
پستائوری کا کہنا ہے کہ تعلیم کا مقصد یہ نہیں ہے  
جو نا معلوم ہے وہ معلوم ہو جائے ، بلکہ یہ ہے کہ  
آداب ، اخلاق ، اور حسن معاشرت کا جوہر پیدا ہو جائے  
فروبل نے اپنی کتاب "تربیت انسانی"

(Education of man) میں لکھا ہے کہ

تربیت کا مقصد اچھی زندگی کا پیدا کرنا ہے ، جو پاک  
ہو ، اور مقدس ہو ، جس میں اخلاص ہو اور پاکیزگی ہو  
ہیریٹ ٹھینپر کہتا ہے کہ تربیت کا جزوی دگی مقصد  
یہ ہے کہ انسان میں "فضیلت" پیدا ہو جائے۔  
مدرس کو چاہئے کہ وہ ہمیشہ یہ یاد رکھے کہ ہمارے

۱۔ Jhon Lock ولادت ۱۶۳۲ء وفات ۱۷۰۳ء

مشہور ماہر تعلیم و تربیت و اخلاق -

۲۔ Peste Lozzi زیورچ میں پیدا ہوا ولادت ۱۷۳۶ء

وفات ۱۸۲۴ء

۳۔ Herbert Spencer فلسفہ تربیت و اخلاق کا ماہر

خصوصی -



لئے صرف علم ہی کافی نہیں ہے ، علم سے زیادہ ہمیں  
 اخلاق کی ضرورت ہے ، اور یہ بھی یاد رکھنا چاہئے کہ جس  
 طرح پرہیز علاج سے بہتر ہے۔ طب اور اخلاق دونوں  
 کا یہ اصول بنیادی طور پر ایک ہے ،  
 تربیت خلقی کا مقصد یہ نہیں ہے کہ تمہیز کے سامنے  
 ہم اخلاق کے فضائل و مناقب پر دھواں دھار لیکچر دے  
 ڈالیں ، اور اس کی برائی کے خلاف ، ایک زور دار تقریر  
 کر دیں ، بلکہ مقصد یہ ہے کہ تمہیز کے دل میں ایسے  
 تاثرات رچ جائیں کہ وہ خود اخلاق کی اہمیت محسوس کرنے  
 لگے ، یہ کام مدرسہ کے درجہ میں ، کھیل کے میدان میں  
 ہر جگہ ہو سکتا ہے ، اخلاق کی تربیت میں عملی نمونہ بہت  
 کام دیتا ہے ،

ایک مرتبہ افلاطون<sup>۱</sup> سے پوچھا گیا  
**افلاطون سے سوال!** کیا تم "فضیلت" کی تعلیم دے  
 سکتے ہو؟ اس نے جواب دیا ، نہیں! ، اس انکار کا مقصد  
 یہ تھا کہ فضیلت یعنی تربیت اخلاق پڑھی نہیں جاتی ، حاصل  
 کی جاتی ہے ، عمل سے اور ارادہ کی پختگی سے بشرطیکہ  
 طبیعت اس طرف مائل ہو ، ارادہ ، عقل اور رجحان کا  
 مکمل تعاون حاصل ہو ،

۱۔ افلاطون ، ۴۲۷ ق م میں پیدا ہوا اور ۳۴۷ ق م  
 وفات پائی ، یہ سقراط کا شاگرد تھا ، اس کی کتابوں میں "جمہوریت"  
 اور "قانون کو بڑی اہمیت حاصل ہے۔"

ایک اور فلسفی سے بالکل یہی سوال کیا گیا ، اس نے کہا : ہاں میں فضیلت کی تعلیم دے سکتا ہوں ، اس کی اس بات کا مقصد یہ تھا کہ بعض لوگ اپنی ناواقفیت سے غلطی کرتے ہیں ، وہ ایک برا کام کرتے ہیں ، لیکن نہیں جانتے کہ یہ بُرا ہے ، ایسے لوگوں کو فضیلت یعنی پاکیزگی ، اخلاق کی تعلیم دی جاسکتی ہے ، لیکن یہ اس وقت ہو سکتا ہے ، جب طبیعت میں اصلاح قبول کرنے کا مادہ اور رجحان ہو ، طبیعت اسی وقت دوا دے گا ، جب دیکھ لے گا ، ہاں مرض ہے ، سمجھدار ماں بچہ کو اسی وقت کھانا دے گی ، جب دیکھ لے گی ، ہاں اسے واقعی بھوک لگی ہے ، پھر مدرس کے لئے ضروری ہے کہ وہ علیم کے ساتھ ساتھ اخلاق کا بھی معلم ہو ،

تربیت اخلاق پر دین اسلام نے بہت زور دیا ہے ، اور اس کی اہمیت کو پورے طور پر محسوس کیا ہے ، اللہ نے اپنے نبی کریمؐ کو مخاطب کر کے فرمایا ہے ، "وَأَنْتَ لَطِيفُ الْخَلْقِ عَظِيمِ" ، "خود سرورِ کائنات کا ارشاد ہے "ادبِ نبی فاحسن تادیبی وامرئی بمکارم الاخلاق" ہمارا یہ مستحکم عقیدہ ہے کہ عہد حاضر میں سب سے زیادہ توجہ طلب جو چیز ہے وہ یہی اخلاق ہے ، اس کے نظر انداز کر دینے کے بعد ، کچھ بھی نہیں رہ جاتا ، بغیر اس کے نہ ذہن بن سکتا ہے ، نہ قوم ،

ہندوستان آومی ! | سوال کیا جاسکتا ہے ، ہندو آومی کی

پہچان کیا ہے؟ اس سوال کے جواب میں ہم کہیں گے وہ شخص جو غمِ عظیم سے زیادہ متاثر نہ ہوتا، جو دوسروں کے راحت و آرام کا خیال رکھتا ہو، بات کی جائے تو غور سے سنے، کسی حادثہ سے دل خستہ نہ ہو، جس سے دشمنی ہو اس کا لاگو نہ ہو جائے، جب مشورہ لیا جائے، صحیح مشورہ دے، جس میں شرافت اور نزاکت احساس کا مادہ ہو، جو اپنی تعریف میں زمین آسمان کے قلابے نہ ملانا ہو نہ چغل خور ہو، نہ بکواس کا عادی، بس وہی ہندب آدمی ہے،

ہندب آدمی، عدل و انصاف کا دامن کبھی نہیں چھوڑتا شر کی طرف کبھی مائل نہیں ہوتا، نہ محبت میں مبالغہ کرتا ہے، نہ دشمنی میں انتہا کو پہنچاتا ہے، ممکن نہیں کہ وہ برا شیوں کا ذکر کرے، اور اچھا شیوں کو بھول جائے، وہ کسی پر حسد نہیں کرتا، ناگوار باتوں کو گوارا کر لیتا ہے، غم کی پروا نہیں کرتا کہ اس سے کسی کو مفر نہیں، موت سے گھبرانا نہیں کہ وہ بہر حال آتی ہے،

ہمیں کوشش کرنی چاہیے کہ اپنے شاگردوں، اور بچوں کو، ہندب بنائیں، افراد کو اگر ہم ہندب بنالیں، ان کی خلقی تربیت صحیح اصولوں پر کریں، ان میں اخلاقِ فاضلہ پیدا کریں، تو اس کے معنی یہ ہوئے کہ ہم نے پوری سوسائٹی کو ہندب بنالیا، اور اس میں ہمت کی بلندی، خیر سے رغبت اور شر سے نفرت، ارادہ اور عمل کی قوت، فکر و نظر کی وسعت، قلب کی پاکیزگی، حسن معاہدہ

غرض تمام اچھی اور صالح باتیں پیدا کر دیں ، مشہور فلسفی ، جان ڈیوی نے اپنی کتاب ، "جمہوریت اور تربیت" میں لکھا ہے : "عقل اور اخلاق میں ہم وعظ و پند سے اصلاح نہیں کر سکتے ، یہ اصلاح اس وقت تک ممکن نہیں جب تک مناعی اور سیاسی احوال میں تغیر نہ کر دیا جائے" اپنی ایک دوسری کتاب "اخلاق" میں اس نے لکھا ہے ، "اخلاق ان مختلف رغبتوں کا مجموعہ ہے ، جو انسان کی طبیعت بن جاتی ہیں ، اور اُسے کسی کام کے کرنے پر ابھارتی ہیں" ان الفاظ سے ثابت ہوتا ہے کہ اخلاق ان میلانات کا نام ہے ، جو سوسائٹی کی سختیں و تکلیفیں میں مددگار ہوتے ہیں ،

**اخلاق کی تکوین!** | اخلاق ایک ایسی چیز ہے جس کی تکوین و تعمیر ماں کی گود سے لے کر اہل فرش قبرستان تک جاری رہتی ہے ، بچپن ، جوانی ، بڑھاپا ، ہر دور میں اس کے صورت پذیر ہونے کا سلسلہ جاری رہتا ہے ، یوں سمجھنا چاہیے ، انسان جب تک زندہ ہے اس کی تربیت بھی ہو سکتی ہے ، اور تعلیم بھی ، زندگی کے ان مختلف ادوار میں سب سے کڑا اور سنگین دور بچپن اور جوانی کا ہے اس دور میں اچھی یا بری عادتیں جڑ پکڑ لیتی ہیں ، اور پھر ان میں تبدیلی بہت مشکل سے ہوتی ہے ،

۱۔ Jhon Dewey امریکی فلسفی عصر حاضر کا

مانا ہوا ، ماہر فلسفہ تربیت و اخلاق ، متعدد بیش بہا کتابوں کا مصنف ،

# تربیت خلقی

اور

## اس کے اساسی و بنیادی عوامل !

خلقى تربیت کے بنیادی عوامل حسب ذیل ہیں :-

**گھر** یہیں سے اخلاق کا اٹھان شروع ہوتا ہے ، یہیں اخلاق کی بنیاد پڑتی ہے ، اگر بنیاد مضبوط ہے تو عمارت ضرور مضبوط ہوگی ، جن لوگوں کا یہ خیال ہے کہ گھر کی تربیت کوئی اہمیت نہیں رکھتی ، وہ مغالطہ میں مبتلا ہیں ، نہیں جانتے کہ بچہ بڑا انتقال ہوتا ہے ، جو کچھ دیکھتا ہے اس کی نقل کرنے لگتا ہے ، سب سے پہلے وہ ماں باپ اور بھائی بہن کو دیکھتا ہے ، اور بڑی آسانی سے ان کا چلن اختیار کر لیتا ہے ، یہ لوگ اگر اچھی باتیں ، اور اچھے کام کرتے ہیں ، تو بچہ بھی ویسا ہی بن جاتا ہے ، ورنہ برعکس ، اگر کالم گلوچ سنے گا ، تو خود بھی گایاں بکنے لگے گا ، میل محبت کی باتیں دیکھے گا ، تو خود بھی یہی کرنے لگے گا ، روتے جھگڑتے دیکھا ، تو خود بھی دنگی

اور لڑاکو بن جائے گا ، غرض وہ اچھی یا بری جس قسم کی تربیت خلقی حاصل کرے گا ، اس کا پہلا مرکز گھر ہی ہوگا ،

بچہ جب مدرسہ جاتا ہے ، تو کبھی کبھی اخلاقی **مدرسہ!** جراثیم اپنے ساتھ لے کر جاتا ہے ، اور مدرسہ ان چیزوں پر چنداں توجہ نہیں کرتا ، اور مدرسین کو اس کے سوا ، کوئی فکر نہیں ہوتی کہ بچہ کسی طرح امتحان میں کامیاب ہو جائے اور اخلاق ؟ سو اس کی ان کے نزدیک کوئی خاص منزلت نہیں وہ اگر اخلاق میں کبھی دیکھتے ہیں تو اس کے درست کرنے کا انھیں خیال بھی نہیں آتا ، مدرس اگر چاہے تو وہ اوقات درس میں بھی بچوں کے اخلاق کی نگرانی اور اصلاح کر سکتا ہے۔ بلکہ یہ اس کا فرض ہے ، اس سلسلہ میں جو کوتاہی اس کی ذمہ داری جتنی مدرسہ اور مدرس پر ہوتی ہے ، بالکل اتنی ہی والدین اور گھر پر بھی ہوتی ہے ، جب تک دونوں میں تعاون نہ ہو خلقی تربیت مکمل نہیں ہو سکتی ،

ایک لائق اور ذہین مدرس کے لئے **کھیل کا میدان!** | کھیل کا میدان بچوں کی بہترین تربیت

گاہ بن سکتا ہے ، اسکولوں اور کالجوں سے طلبہ اسکرش پر جو جاتے ہیں ، یہ تربیت خلقی کا بہترین وسیلہ ہے ، لوگ یہ تو مانتے ہیں کہ کھیل کا میدان جسم کی بہترین تربیت گاہ ہے ، لیکن یہ نہیں مانتے کہ یہاں اخلاق بھی بنائے جاسکتے ہیں ، یہ ان کی غلط فہمی ہے ،

ہمارا خیال ہے کہ کھیل کے میدان کو دلے کے بعد بچہ بہت کچھ سیکھتا ہے، صبر، استقامت، تحمل میں برداشت، رفاقت، تعاون بے غرضی، اطاعت، ضبط و نظم، یہ سب چیزیں جتنے بہتر طور پر کھیل کے میدان میں حاصل ہوتی ہیں، کہیں اور نہیں حاصل کی جاسکتیں۔

**سوسائٹی** | سوسائٹی، ماحول اور حلقہٴ احباب کا بھی، اخلاق کی تعمیر دیکھوین پر بہت گہرا، اور اچھا اثر پڑتا ہے، اگر سوسائٹی اچھی ہے، تو بچہ کے اخلاق پر اچھا اثر پڑے گا، اگر بری ہے، تو پھر کسی طرح بھی بچہ اچھا نہیں رہ سکتا،

اخلاق کی تربیت کے سلسلہ میں سب سے پہلے جو بات ذہن نشین کرنی چاہئے وہ یہ ہے کہ اخلاق کی تربیت زیادہ کارآمد اور موثر بچپن ہی میں ہوتی ہے، جوں، جوں بڑھتا جائے گا، اس کی عادتیں جڑ پکڑتی جائیں گی، پھر نہیں توڑنا یا موڑنا بہت مشکل ہو جاتا ہے، معلم کو مستعمل کے دل میں یہ بات بٹھا دینی چاہئے کہ حسن اخلاق ہی، کامیابی اور کامرانی کا واحد ذریعہ ہے اور وہ زندگی کسی کام کی نہیں، جو اخلاق فاضلہ سے خالی اور عاری ہو،

# اخلاق کے

## فطری انفعالات اور تاثیرات!

ڈیگارتھ نے عالم کی دو قسمیں کی ہیں ،

(۱) عالم مادی ،

(۲) عالم رُوحی ،

اس تعلیم سے اندازہ ہوتا ہے کہ غایت اور وسیلہ ،  
اسباب اور نتائج میں تناقض ہوتا رہتا ہے ، اور یہ تناقض  
اسی تقسیم (روحی) (مادی) کا نتیجہ ہے ۔

اخلاق اور عمل | جان ڈیوی کا خیال ہے کہ اخلاق ، ایک  
نفسی اور داخلی امر ہے ، یہی انسان کو  
عمل کے لئے ابھارتا ہے اور آمادہ کرتا ہے ، عمل ہی کا  
دوسرا نام سلوک ہے ، پس ثابت ہوا انسان کا اخلاق وہی

Rene Descartes

۱۶

۱۵۹۴ - ۱۶۵۰ء ، فرانس کا مشہور فلسفی ارتقائے فکر ، اور  
فلسفہ جدید کا علمبردار ،



ہے جو سوسائٹی اور عمل کے سانچے میں ڈھلتا ہے، اگر آپ کسی انسان کو دیکھیں گے تو اخلاق سے پہلے اس کے عمل پر نظر پڑے گی، زیادہ واضح الفاظ میں یوں سمجھئے اخلاق سلوک (عمل) پر اثر انداز ہوتا ہے، لہذا، اخلاق سبب ہے، اور سلوک یا عمل، سبب یا نتیجہ ہے!

سلوک (عمل) درحقیقت اخلاق کا جز ہے، بلکہ اسے سر تپا اخلاق بھی کہہ سکتے ہیں، یعنی اخلاق و سلوک درحقیقت ایک مسمیٰ کے دو نام ہیں،

بچہ میں فطری انفعالات اور تاثیرات کے ماتحت چند چیزیں پیدا ہوتی ہیں، وہ ڈرتا ہے، اس کے چہرے پر غصہ کی علامتیں ظاہر ہوتی ہیں، کوئی گنبد کھیلنے سے منع کرے تو اس سے جھجکا پڑتا ہے، یہ سب باتیں اسی وقت رونما ہوتی ہیں جب انفعال و تاثر پوری شدت کے ساتھ کار فرما ہوں، اس وقت وہ انجام پر نظر نہیں کرتا، بچہ کی تربیت اخلاق و عمل میں عادات فطری کا بہت زیادہ اثر ہوتا ہے اور اس کو اسی وقت قابو میں لایا جاسکتا ہے، جب تربیت صحیح اصولوں پر ہو،

انسان انفعال و تاثر کے عالم میں بہت سی فلتیوں کا ارتکاب کر بیٹھتا ہے، جن کا نتیجہ ندامت اور شرمندگی کی صورت میں رونما ہوتا ہے، کیونکہ ایسے وہ جو کچھ کرتا ہے جذبات کے ماتحت کرتا ہے، عقل سے متاثر ہو کر نہیں، لہذا جو کچھ اس سے سرزد ہوتا ہے، بلا سوچے سمجھے اور اگر وہ کرنے سے پہلے سوچ سکے، تو غلطی نہ کرے اور

ندامت کا موقع نہ حاصل ہو، اور اگر انسان ایسا کر سکے، تو بہت سے مواقع پر اسے ندامت اور شرمندگی سے نجات مل جائے،

انسان کو غصہ اسی وقت آتا ہے، جب وہ کوئی صدمہ یا اذیت محسوس کرتا ہے، جیسے زخمی شیر، وہ کھڑی اور پتھر بلکہ اپنا زخم تک غصہ میں چبا ڈالتا ہے، کتے کے لگے سے بڑی اکٹھالی جائے، بھینڈ کھائے گا، بچے سے کھیل چھین لیا جائے، بچل جائے گا، مصنف کی کتاب پر اگر تنگ نظری، حسد، یا جہل کے ماتحت نقد و تبصرہ کیا جائے، تو وہ جلیلا جائے گا!

بعض علمائے علم النفس کا خیال | عمل پر وجدان کا اثر! ہے کہ عمل کی بنیاد وجدان ہے

یہی وہ قوی ترین شعور ہے، جو انسان کو خیال سے عمل کی دنیا میں پہنچا دیتا ہے، لیکن ان علماء علم النفس نے فکر و ارادہ کی قوت کو نظر انداز کر دیا ہے، حالانکہ ان دونوں کا بھی عمل پر براہ راست بہت گہرا اثر پڑتا ہے!

اور سچی بات تو یہ ہے کہ عمل فکر و ارادہ دونوں کا محتاج ہے، وجدان، فکر و ارادہ کے درمیان رابطہ کا کام دیتا ہے۔

ہم مانتے ہیں وجدان عمل پر اثر انداز ہوتا ہے، لیکن ہم اسے نہیں مانتے کہ سلوک (عمل)، تمام تر وجدان ہی کا نتیجہ ہوتا ہے،

عمل کے بائے میں کانٹ کی رائے | کانٹ کا خیال ہے کہ

سلوک کی اساس و بنیاد ارادہ ہے، انسان کے سامنے ایک ہی وقت میں دو عوز طلب باتیں آتی ہیں، وہ دونوں پر عوز کرتا ہے، دونوں کے نتائج سوچتا ہے۔ اور پھر کوئی ایک پہلو سے کر عمل کے لئے کھڑا ہوتا ہے، ہندا ثابت ہوا کہ یہ عمل ارادہ کا نتیجہ ہے، ایک سگریٹ نوش اپنی صحت پر، سگریٹ نوشی کا برا اثر محسوس کرتا ہے، سوچتا ہے کہ اسے چھوڑ دینا چاہئے، پھر چھوڑ دیتا ہے ایہ ترک ارادہ کے سوا کس کا نتیجہ ہے؟

ہم ارادہ کی اثر انگیزی کے منکر نہیں ہیں، لیکن صرف اسی کو اصل اور اساس نہیں قرار دیتے، جس طرح عمل پر ارادہ کا اثر پڑتا ہے، فکر اور وجدان کا بھی پڑتا ہے، ارادہ صرف ایک وسیلہ ہے، ہمارا خیال ہے حسن اخلاق نتیجہ ہوتا ہے، ارادہ کی اچھائی کا، لیکن ارادہ کی اچھائی، حسن اخلاق کو مستلزم نہیں ہوتی، بہت سی ایسی خطائیں بھی ہیں جو انسان ارادہ اور نیت کی اچھائی کے ساتھ کر گزرتا ہے، کیا ہم نیت اور ارادہ کی اچھائی کے سبب ایک میرے کام کو اچھا سمجھ میں گئے؟ ہندا، نہ ہم کانٹ کے اس قول کو مانتے ہیں کہ ارادہ ہی عمل کی بنیاد ہے، نہ ہم ڈی کارٹ کے اس اصول کے قائل ہیں کہ وجدان ہی عمل کا محرک ہے۔ اہل بات یہ ہے کہ اخلاق کی بنیاد، فکر وجدان، اور ارادہ تینوں پر ہے انسان کی حیات نفسی کے یہ تینوں مظاہر ہیں!

عمل کی بنیاد: فکر | بعض قدیم فلاسفہ کا خیال ہے کہ فضیلت کا دوسرا نام عقل ہے، اور ذہلیت

کا دوسرا نام جہل ہے ، انسان سے کبھی غلطی ہو جاتی ہے اور وہ رذیل حرکت کر بیٹھتا ہے ، یہ غلطی ناسمجھی کا نتیجہ ہوتی ہے ، لہذا عمل (سلوک) اور اخلاق کی اصل بنیاد عقل ہے ، سقراط کا خیال ہے کہ انسان سے جب غلطی ہوتی ہے ، اور وہ کسی رذیل حرکت کا ارتکاب کرتا ہے ، تو اس کا سبب جہالت کے سوا کچھ اور نہیں ہوتا ، ایک دوسرے فلسفی کا خیال ہے کہ فکر ، ذکاوت ، اور عقل ، بھی فضائل کاملہ کی بنیاد ہیں ۔ کیونکہ انسان سے کوئی رذیل حرکت اس وقت تک سرزد نہیں ہو سکتی جب تک وہ اپنی طبیعت کو مطلق العنان نہ چھوڑ دے اور عقل و فکر کی طرف سے منہ نہ موڑے ، اس رائے کو اگر مانا جائے تو یہ بھی ماننا پڑے گا کہ خلق کا اعلیٰ درجہ اس وقت تک حاصل نہیں کیا جاسکتا جب تک قدرت کی طرف سے ذکاوت اور عقل بہت زیادہ نہ ملی ہو ، لیکن کیا یہ بات صحیح ہے ؟ کیا یہ بات سچ ہے کہ صاحب فکر و ذکاوت طبقہ کے سوا ، اخلاق کہیں نہیں ملتا ؟ کیا یہ بات درست ہے کہ ایک عالم آدمی جو جو فلسفہ ، طبیعات ، کیمیا وغیرہ کی الف بے بھی نہیں جانتا ، اخلاق سے محروم ہوتا ہے ؟

ہم مانتے ہیں کہ علم فضیلت کے دروازے کھول دیتا ہے ، بشرطیکہ طبیعی میلان بھی اس طرف ہو ، وعظا و بند کا اثر صرف صالح طبائع ہی پر ہوتا ہے ، وہ عالم جو علم کے ساتھ اخلاق فاضلہ سے بہرہ ور ہو ، اس جاہل سے بہتر ہے ، جو صرف صاحب اخلاق ہے ، لیکن ہم اُسے تسلیم نہیں کر سکتے کہ علم فضیلت کو مستلزم ہے ، اور ذکاوت حسن اخلاق کو

مستزم ہے ، تکوین اخلاق کے لئے یہ ضروری نہیں ہے کہ ہم  
 فلاسفہ ، علما ، اور مناطق کا درجہ ، علم ، فلسفہ اور منطق میں حاصل  
 کر لیں ، ہم یہ بھی نہیں کہتے کہ سلوک صرف معرفت ہی پر  
 منحصر ہے ، یا فکر سلوک کی بنیاد ہے ، بلکہ جیسا کہ ہم کہہ چکے  
 ہیں ، حسن اخلاق اور حسن سلوک کے لئے فکر ، وجدان ، اور  
 ارادہ تینوں چیزیں ضروری ہیں ،

---

# تربیت کے وسائل

## خاندان اور سوسائٹی کا اثر تربیت پر!

گزشتہ صفحات میں کسی مقام پر ہم بحث کر چکے ہیں کہ سوسائٹی اور ماحول کا اثر انسان کی فکر، عمل اور اخلاق پر کتنا گہرا ہوتا ہے۔ ایک بچہ اگر کسی گویے کے گھر پیدا ہوگا، تو عام طور پر یقیناً اُسے موسیقی سے زیادہ رغبت ہوگی۔ ایک ڈاکٹر کے لڑکے سے پوچھئے میاں آئندہ زندگی میں کیا کرنے کا ارادہ ہے؟ اکثر و بیشتر اس کا جواب یہی ہوگا "میں ڈاکٹر بننا چاہتا ہوں"۔ ۱۰۔ دسمبر ۱۹۲۹ء کے اخبار ڈیلی میل (لندن) Daily mail کی اشاعت میں میں نے ایک خبر پڑھی تھی کہ "برمنگھم یونیورسٹی کی ایک طالبہ برقی انجینئرنگ کے امتحان میں سب سے اول آئی۔ اس شعبہ کے صدر نے لڑکی کے بارے میں کہا۔ کہ یہ لڑکی تمام طلبہ پر اپنی قوتِ فکر، قوتِ عمل اور قوتِ بحث کے لحاظ سے فوقیت رکھتی ہے۔ یہ ایک انجینئر خاندان کی لڑکی ہے۔ اور اسی سال اس کے چچا زاد بھائی نے بھی اسی مضمون میں ایسی ہی کامیابی ایک دوسری یونیورسٹی سے حاصل

کی ہے۔ ان دونوں کا یہ میلان، خاندان کی تربیت اور خاندانی سوسائٹی کے اثر کا نتیجہ تھا۔ خاندانی سوسائٹی کا اثر بالکل غیر شعوری طور پر پڑتا ہے۔ اور بڑا گہرا ہوتا ہے۔ سوسائٹی سے انسان بہت کچھ سیکھتا ہے، اور اس کا اثر بالکل محفی ہوتا ہے۔

**بچہ کی سوسائٹی** | میں بسر کرے، جہاں اس کی

تربیت فکر کے پورے سامان موجود ہوں۔ اس کے ذوق کو مکمل کیا جائے۔ مدرسہ اچھا ہو، تصویریں خوب ہوں۔ باغ اور چمن ہو، جس میں کھیلنے کوونے کی اجازت ہو۔ اچھے اچھے لیکچر اور عمدہ عمدہ گانے سننے کو ملتے ہوں۔ اور اگر کہیں ان چیزوں کے ساتھ ایسی ماں بھی رہی ہو، جو تربیت اطفال کے فن سے واقف ہو، جو اس کی تربیت کا پورا خیال رکھتی ہو، وقت معینہ پر کھانا دیتی ہو۔ صاف اور دھلے ہوئے کپڑے پہناتی ہو۔ اور باپ اس کے معاملات فہم و خود میں اس کی مدد کرنے پر تیار رہتا ہو اس میں اعتماد نفس کا جوہر پیدا کرنے کی کوشش کرتا ہو، جو اُسے کھیلنے بھی دیتا ہو۔ اور تربیت سے بھی غافل نہ ہو۔ کوئی شبہ نہیں، ایسا لڑکا ذہنی اور دماغی اور جسمی اعتبار سے اس لڑکے سے کہیں زیادہ بلند اور ممتاز ہوگا۔ جو روکھی سوکھی کھاتا ہے۔ اور جسے صرف ستر پوشی کے برابر لباس میسٹر

ہے ، جس کے ماں باپ کو تربیت اور پرداخت کی فرصت نہیں ملتی ۔ ایسے غریب لڑکے کو فطرت کی طرف سے جو ذکاوت اور ذہانت ملی ہوگی وہ رائگاں جائے گی ۔ اس سے وہ قطعاً کوئی فائدہ نہیں اٹھا سکے گا ۛ

**خانگی تربیت کی اہمیت** | گھر کا اثر انسان پر بہت زیادہ پڑتا ہے ۔

بالخصوص معاملات ذیل میں :-

(۱) زبان ، لہجہ اور طرز گفتگو گھر ہی سے حاصل ہوتا ہے ۔ بچہ ماں سے زبان سیکھتا ہے ۔ اگر ماں کی زبان اچھی ہے تو بچہ کی بھی ہوگی ۔ نوکرانہ کے میل جول اور دوسرے لوگوں کے ساتھ کھیل کود میں اگر زبان کچھ خراب بھی ہوگی ، تو ماں اُسے پھر ٹھیک کر دے گی ۔ رفتہ رفتہ وہ غلط زبان کے استعمال سے اجتناب کرنے لگے گا زبان جیسا کہ ہم سب جانتے ہیں مخاطب اور تفہیم کا بہترین ذریعہ ہے ۔ اس کے ذریعے علوم و معارف ، ایک سے دوسرے کی طرف منتقل ہوتے ہیں ۔ تبادلۂ افکار کے لئے ، اس سے بہتر کوئی دوسرا وسیلہ اور ذریعہ نہیں ۛ

(۲) آداب ، معاملات اور احوال میں بھی گھر کا بڑا حصہ ہوتا ہے ، اسے بہت بڑا درجہ حاصل ہے ۔ آداب عالیہ گھر ہی میں بنتے اور پیدا ہوتے ہیں ۔ انسان



اپنے گھر کا آئینہ ہے۔ جو کچھ گھر ہوگا، وہ اس کے  
 چہرے سے آشکارا ہوگا۔ آداب نتیجہ ہوتے  
 ہیں، نمونہ اور مثال کا۔ بچہ کے سامنے جیسا  
 نمونہ ہوگا، جیسی مثال ہوگی، ویسے ہی اس  
 کے آداب ڈھلیں گے۔ بچہ سے اکثر ایسی  
 حرکتیں سرزد ہوتی ہیں جن کا ادراک اسے نہیں  
 ہوتا۔ اس کے منہ سے اکثر ایسے الفاظ نکلتے  
 ہیں جن کا مفہوم وہ نہیں جانتا۔ اب یہ ماں  
 کا کام ہے کہ اس کے کام میں اور الفاظ میں  
 معنی اور مفہوم پیدا کرے۔ اسے صحیح راستے  
 پر لگا دے اور غلط الفاظ کے استعمال سے  
 روک دے۔

انسان کے اخلاق و عمل پر گھر کے بعد جس  
 چیز کا سب سے زیادہ اثر پڑتا ہے، وہ  
 سوسائٹی ہے۔ اگر یہ اثر اچھا ہے تو اس  
 کی رُوح ظاہر ہو جائے۔ لیکن گھر سے باہر  
 جب دُوسروں سے خلاطا کا موقع ملتا ہے،  
 اور وہ حُسنِ اخلاق سے محروم ہوتے ہیں تو  
 وہ پھر گمراہ ہو جاتا ہے اور اس کی ظاہر  
 رُوح پھر گندی ہو جاتی ہے۔ باپ کا فرض  
 ہے کہ وہ بیٹے کو، وہ اپنی اولاد کو دُنیا  
 کے اسرار و رموز سے آشنا کرے۔ باپ کا فرض  
 ہے کہ وہ بیٹے کا سچا اور واقعی دوست بن

جائے۔ اپنے تجربات اور مشاہدات سے اسے محروم نہ رکھے۔ تاکہ بچہ، نہ سوسائٹی کا غلط اثر قبول کر سکے، نہ گھر کا۔ بلکہ خود ہی اس میں یہ مادہ پیدا ہو جائے کہ وہ اپنے اخلاق و کردار کی اچھی تربیت کے بعد نگہداشت اور حفاظت کر سکے۔ اسی طرح ماں کو بیٹی کی سچی اور مخلص سہیلی بن جانا چاہئے۔ وہ بیٹی کے بارے میں جو کچھ جانتی ہے کہ وہ یہ کرے اور وہ نہ کرے سب کچھ بتا دے۔ تاکہ کوئی اسے غلط راستے پر نہ ڈال سکے۔

(۳) ذوقِ فنی اور جمالِ طبیعی پر بھی گھر اثر کرتا ہے۔ بچہ کی نظر سے اگر وہ اچھے اور شائستہ گھر میں ہو، اچھے مناظر گزرتے ہیں۔ خوب صورت تصویریں گزرتی ہیں۔ آنکھوں کو پسند آنے والے محسوسے گزرتے ہیں۔ انہی چیزوں سے ذوق اور فن سے لگاؤ پیدا ہوتا ہے۔

مختصر الفاظ میں اگر ہم اپنا مفہوم بیان کرنا چاہیں تو یوں کہیں گے کہ انسان کے اخلاق، عادات، زبان اور ذوق پر سب سے زیادہ اثر گھر کا پڑتا ہے۔ البتہ اگر گھر اچھا ہو اور سوسائٹی خراب ہو تو گھر کی حاصل کی ہوئی تربیت غارت ہو جاتی ہے۔

اگر یہ دیکھا جائے۔ کہ گھر میں بچہ کی صحیح اور

شکل تربیت نہیں ہو سکتی - تو فروری ہے - کہ اس  
 کے لئے اچھی سوسائٹی پیدا کی جائے - اس سے  
 گھر کا کام لیا جاسکتا ہے - وہ ایسی تربیت پر  
 قادر ہے جو گھر میں ممکن نہیں - اب سوال پیدا  
 ہو سکتا ہے کہ وہ کون سی سوسائٹی ہے جو گھر کی  
 قائم مقام بن سکتی ہے ؟ ہمارا جواب ہے ، مدرسہ !

---

## مدرسہ!

### اور اس کے فرائض و واجبات

مدرسہ تعلیم و تربیت کا سب سے بڑا مرکز ہے۔ اس کا ایک خاص دستور ہے، ایک خاص نظام ہے مدرسہ کا مقصد قیام ہی یہ ہے کہ وہ انسانی سوسائٹی کو درجہ کمال تک پہنچا دے۔ صحیح تربیت کرے۔ اور اچھی تعلیم دے۔ اور سوسائٹی کے افراد کو، سوسائٹی کے لئے نفع اور مفید بنا دے۔ تربیت جس طرح فرد کی ہوتی ہے، اسی طرح قوم کی بھی ہوتی ہے۔ روسو کا قول ہے۔ "بچہ کو صرف بچہ کی مصلحت کا خیال کر کے تعلیم دی جانی چاہئے!" ہمیں اس قول سے شدید اختلاف ہے۔ ضروری ہے کہ اس تعلیم میں قوم اور سوسائٹی کا بھی حصہ ہو۔ جو آج بچہ ہے، کل وہ جوان بنے گا۔ یعنی قوم کا ایک عضو یعنی سوسائٹی کا ایک عنصر۔ پھر اگر یہ عنصر ناتمام ہے۔ یہ عضو ناقص ہے تو قوم بھی لٹواری رہ جائے گی۔ اور سوسائٹی بھی پھل پھول نہیں سکے گی۔ قوم افراد ہی کے مجموعہ کا نام ہے۔ لہذا قوم کی کامیابی اس پر منحصر ہے کہ مدرسے اچھے ہوں۔ اور

وہاں تربیت و تعلیم کا معقول انتظام ہو ۛ

مدرس اور طلبہ بدلتے رہتے ہیں

لیکن مدرسہ جوں کا توں قائم رہتا

## مدرسہ کی حیثیت

ہے۔ وہ ایک ٹھوس اور مستقل چیز ہے۔ وہیں عقل و

روح، ذہن و دماغ اور جسم و بدن کی تربیت ہوتی

ہے۔ اور یہ تربیت تا زندگی قائم اور باقی رہتی ہے۔

مدرسہ کے معنی یہ ہیں کہ بچہ ایک چھوٹے گھر سے

ایک بڑے گھر میں آگیا۔ وہاں کے مقابلے میں

یہاں بھائی بہن زیادہ ہیں۔ جو اس کے کھیل، عمل

علم، مدرسہ کی زندگی کے ہر دور میں برابر کے ساتھی

ہوتے ہیں، جو اس کی مسترت میں حصہ لیتے ہیں۔

جلسوں اور مناظروں میں شریک ہوتے ہیں۔ اس طرح

مدرس کی صورت میں ایک اور شفیق باپ بل جاتا

ہے، جو اسے پڑھاتا ہے، کھلاتا ہے۔ نصیحت کے

موقع پر نصیحت کرتا ہے۔ وعظ کے موقع پر وعظ

وہ اسے بتاتا ہے مفید کیا ہے اور مضر کیا؟

کوئی مشکل پیش آتی ہے تو وہ اسے حل کرتا

ہے، کوئی سوال کیا جاتا ہے تو وہ جواب دیتا

ہے، کوئی غلطی ہوتی ہے تو وہ اس کی تصحیح کر

دیتا ہے۔ وہ اس کے سامنے ایک نیا راستہ کھول

دیتا ہے، وہ اسے فرض شناسی سکھاتا ہے۔ وہ اسے

برداشت اور تحمل کا درس دیتا ہے۔ مدرس کی کوئی

حیثیتیں ہوتی ہیں۔ وہ ایک شفیق باپ ہوتا ہے۔

ایک لائق ساتھی ہوتا ہے ، سچا دوست ہوتا ہے ۔  
 دور اندیش رہنا ہوتا ہے ۔

مدرس کا کام بھی نہیں ہوتا کہ وہ پڑھا لکھا دے  
 سوسائٹی اور قوم کے لئے فرد کو مفید اور کارآمد بنانے  
 کا کام مدرس ہی کرتا ہے ۔ قوم کو ، اور والدین کو  
 مدرس سے جو توقعات ہوتی ہیں وہ اس وقت تک  
 پوری نہیں ہو سکتیں جب تک ہم مدرسہ کو ایسے مدرس  
 نہ مہیا کریں جنہیں تعلیم سے واقعی دلچسپی ہو ، جو  
 تدریس سے ذوق رکھتے ہوں ، جو بچوں کی نفسیات  
 سے واقف ہوں ، اور فن تربیت کے جدید اصولوں سے  
 آشنا ہوں ۔ مدرسہ کا بھی صرف یہ کام نہیں ہے کہ  
 وہ تعلیم پر اکتفا کرے ۔ اس کا فرض ہے کہ گھر میں  
 جو کسر رہ گئی ہے اسے پورا کرے ۔ مدرس اگر  
 فرض شناس ہے تو اس کی ڈیوٹی آسان نہیں بڑی  
 کٹھن ہے ۔ اس کا فرض ہے کہ بچہ کے جسم کی  
 نگہداشت کرے ۔ تاکہ وہ مضبوط اور توانا ہو ۔ ہاتھوں  
 کی تربیت کرے ۔ تاکہ وہ کام کر سکیں اور اچھی  
 طرح کر سکیں ۔ عقل اور فکر کی تربیت کرے ۔ تاکہ  
 ان سے صحیح کام لیا جاسکے ۔ قلب اور آنکھ کی  
 تربیت کرے ۔ تاکہ وہ نیکی کی طرف راغب ہو ۔ اور  
 جمال قدرت کا مشاہدہ کرے ۔ کان کی تربیت کرے  
 تاکہ وہ اچھی آواز سنیں ۔ یہ کام آسان نہیں ہے  
 اسے انجام دینے میں بڑی بڑی دشواریوں سے لازمی

طور پر سابقہ پڑے گا۔ اور ان ڈشواریلوں سے صرف  
افلاس اور دیانت اور صداقت کے بل پر عہدہ برآ  
ہوا جاسکتا ہے۔ بغیر اس کے یہ منزل سر نہیں کی  
جاسکتی ۛ

مدرسہ اور تعاون | مدرسہ کی زندگی کا دار و مدار  
تمام تر، تعاون و اشتراک عمل

ہی پر ہے۔ اسی طرح وہ ترقی کی منزلیں طے کرسکتا  
ہے۔ اور عروج کی سیڑھیاں چڑھ سکتا ہے۔ مدرسہ  
کی زندگی کے لئے تعاون اتنا ہی ضروری ہے جتنا کسی  
کھیت کے لئے پانی ۛ

مدرسہ ایک جسم ہے۔ اور جسم کی طرح اس کے  
چند اعضا ہیں۔ اور ہر عضو کا ایک خاص فریضہ ہے  
مدرسہ کا ہتتم عضو مسئلہ ہے۔ جس پر ہر قسم کی  
جواب دہی ہے۔ مدرسے کا عضو عامل ہے جو اس کے  
چلانے کا ذمہ دار ہے۔ باپ بھی ایک ضروری عضو  
ہے۔ اور تلامذہ ایسے اعضا ہیں جو زیرِ نو ہیں۔

مدرسے کا باپ سے نہیں کہہ سکتا، تم غیر ضروری ہو۔ باپ  
مدرسے سے یہ نہیں کہہ سکتا۔ مدرسہ ایسے اعضا کا  
مجموعہ ہے کہ اگر ایک عضو کو درد محسوس ہوگا، تو  
سب ہی تڑپیں گے۔ مدرسہ اگر ناکام ہے تو خوب معلوم  
کر لیجئے۔ اس ناکامی کی وجہ عدم تعاون کے سوا  
کچھ نہیں ہے ۛ

تعاون ہی مدرسہ کی اصل رُوح اور زندگی ہے۔

اگر گھر، مدرسہ، وزارت تعلیم اور وزارت مال میں مدرسہ کی ترقی، تنظیم، تکمیل وغیرہ کے سلسلے میں مکمل تعاون اس طرح نہ ہو کہ نشستیں آرام دہ ہوں، درجے کشادہ ہوں، کتابیں کافی ہوں تو مدرسہ کبھی بھی آگے نہیں بڑھ سکے گا :

بچوں اور لڑکیوں کی تربیت مدرسہ اور اس کے فرائض کے سلسلے میں توہین اور

لمتوں کو سب سے زیادہ بھروسہ اپنے مدرسوں اور مکتبوں پر ہوتا ہے۔ مدرسہ ان گفتنیوں کو سلجھاتا، اور ان کوتاہیوں کو پورا کرتا ہے جو گھر اور سوسائٹی کے بس میں نہیں ہوتیں۔ زبان اگر خراب ہے۔ اخلاق اگر پست ہے، عادت اگر خراب ہے تو یہ سب مدرسہ ہی کو ٹھیک کرنا ہیں :

مدرسہ فضیلت کا منبع ہوتا ہے۔ اخلاق کریمہ کا مصدر ہوتا ہے۔ طہارت اور کمال کا وسیلہ ہوتا ہے۔ اگر کسی مدرسہ میں علم و عمل کا کمال نہیں حاصل ہوتا جسم و عقل کی تکمیل نہیں ہوتی۔ اخلاق، روح اور وجدان تربیت نہیں پاتے۔ تو ہم اس مدرسہ کو کامیاب نہیں کہہ سکتے۔ اسے فرض شناس نہیں قرار دے سکتے :

مدرسہ کا فرض ہے کہ وہ ایسے افراد تیار کرے جو اجتماعی امور میں مفید ہوں۔ مہذب اور شائستہ ہوں۔ جماعت کے دکھ پر جن کا دل کڑھتا ہو۔ انسانیت



عامہ سے جنہیں محبت ہو۔ اپنی قوم کے فدائی ہوں  
مغربی، مشرقی کو، سفید کالے کو، ہر لکھن سے آزاد  
ہو کر اپنا بھائی سمجھتا ہو۔ اور اسے انسانیت کے دائرہ  
میں پوری مساوات دیتا ہو۔

سابق قیصر ولیم نے ۱۸۹۰ء  
قیصر ولیم کی رائے! میں معلمین کے ایک بڑے

اجتماع کے سامنے تعلیم عالی کے مسئلہ پر اظہارِ خیال  
کرتے ہوئے کہا تھا:۔ ”ضروری ہے کہ تعلیم کی بنیاد  
وطنی ہو۔ ضروری ہے کہ تعلیم کی بنیاد جرمنی ہو۔ اگر  
ہم چاہتے ہیں کہ ہمارے نوجوان یونانی یا لاطینی کی  
 بجائے خالص جرمنی بنیں۔ ہمارا فرض ہے کہ ہم اس  
اصول سے دست کش ہو جائیں، جس پر صدیوں سے  
عمل ہو رہا ہے۔ اگرچہ لاطینی اور یونانی زبانیں کتنی  
ہی اہمیت کیوں نہ رکھتی ہوں، اور انہیں کیسا ہی  
مقام کیوں نہ حاصل ہو۔ لیکن اگر یہ زبانیں ہماری  
قوم کی مصلحت کے مطابق نہیں ہیں جس کے ہم این  
ہیں تو ہمارا فرض ہے کہ سب کو بھول کر ہم جرمنی  
زبان ہی کو بنیاد اور اساس تعلیم و تعلم کی قرار  
دے لیں اور جرمنی ادب کو ہر چیز پر مقدم قرار  
دے لیں۔“

اگر سابق قیصر جرمنی کی اس رائے کو ہم تسلیم  
کر لیں کہ تعلیم کی اساس قومی اور وطنی ہونی چاہئے۔  
اور یہ کہ ساری توجہ ملکی زبان ہی پر صرف کرنی

## مدرسہ!

### اور زندگی پر اس کا اثر!

تربیت حیات، اور تربیت کلتبی میں بہت بڑا فرق ہے۔ تربیت حیات عبارت ہوتی ہے تجارت سے، دوسروں کے ساتھ زندگی بسر کرنے سے، اور اشتراک و تعاون کرنے سے۔ کام میں اور کھیل میں حصہ لینے سے۔ اور تربیت کلتبی وہ چیز ہے، جو مدرسہ کو بچہ کی نشوونما میں مساعد بناتی ہے۔ پہلی صورت میں انسان دوسروں سے حاصل کرتا ہے، اور یہ بے مقصد ہوتی ہے۔ یعنی انسان دوسرے کے ساتھ رہ کر، جو کچھ حاصل کرتا ہے، اور غیر شعوری طور پر سیکھتا ہے اس میں مقصد کو دخل نہیں ہوتا۔ یہ تجربے بغیر مقصد کے حاصل ہو جاتے ہیں۔ ماہرین اقتصادیات، سیاسیات کے ساتھ جس کی نشست و برخاست ہوگی، ضرور اُس کے تجربے اور معلومات میں اضافہ ہوگا۔ لیکن ہم یہ نہیں کہہ سکتے کہ اس کی نشست و برخاست کا مقصد سیاسی اور اقتصادی معلومات حاصل کرنا تھا۔ یہ جو کچھ حاصل ہوا اس کی افادیت سے انکار نہیں، لیکن بے مقصد حاصل ہوا۔ اس کے برعکس اگر آدمی فقط کوئی جماعت (مثلاً مدرسہ) اپنے لئے منتخب کرتا ہے، یا

کسی پارٹی میں شریک ہوتا ہے تو اس جماعت یا پارٹی سے جو استفادہ ہوتا ہے وہ مستحزی ہوتا ہے۔ اگر جماعت صحیح بنیادوں پر قائم ہے تو استفادہ بھی صحیح ہوگا۔ ورنہ بصورت دیگر معاملہ برعکس ہوگا۔ لہذا انسان کے لئے ضروری ہے کہ وہ جس شخص کے ساتھ معاشرت رکھے۔ اسے پہلے سے جانچ اور پرکھ لے۔ اسی طرح جس جماعت کو چننے، اس کے بارے میں پہلے سے ضروری معلومات حاصل کر لے۔ کیونکہ ہر ساتھی ایک دوسرے کی کسی نہ کسی درجہ میں پیروی ضرور کرتا ہے۔ لیکن جب ہم کہتے ہیں کہ یہ بات آدمی کے بس میں ہے کہ وہ اپنی عقل کو مضبوط بناٹے، اور نفس میں استحکام پیدا کرے۔ تو یہ بات صاف ہو جاتی ہے۔ کہ وہ خود اتنی صلاحیت رکھتا ہے کہ صالح (اچھے) کو اختیار کرے۔ اور طالح (برے) کو ترک کر دے۔ لیکن یہ بات، بچہ کے لئے نہیں کہی جاسکتی۔ اس لئے کہ نہ اس کا نفس مستحکم ہوتا ہے، نہ عقل۔ اس کے غل اور فعل کا دار و مدار صرف نقالی پر ہوتا ہے۔ جو دیکھتا ہے وہ کرتا ہے، جو سنتا ہے وہ مانتا ہے وہ نفع نقصان کو نہیں دیکھتا۔ مستقبل پر اس کی نظر نہیں ہوتی۔

**انسان اور تجربہ** | لیکن کیا انسان کے لئے وہ تجارب کافی ہیں جو وہ دوسروں کے ساتھ رہ کر حاصل کرتا ہے؟ کوئی شبہ نہیں یہ تجارب بڑے قیمتی اور اہم ہوتے ہیں۔

ضرورت محسوس کرتی ہیں۔ اس کے برعکس متمدن  
اقوام تعلیم پر پوری توجہ کرتی ہیں۔ مدارس کا قیام  
ان کا سب سے بڑا مقصد ہوتا ہے۔ وہ بے دریغ  
اس کام پر روپیہ خرچ کرتی ہیں۔ کیونکہ ان کا خیال  
ہے کہ جس طرح انسانی زندگی کے لئے پانی اور ہوا  
ضروری ہے، بالکل اسی طرح قوموں اور ملتوں کی زندگی  
کے لئے مدرسوں کا قیام ضروری ہے۔ علم زندگی ہے  
اور جہل کی زندگی موت سے بدتر ہے۔

وحشی قومیں، اپنی زندگی میں ان معلوماتِ اولیہ پر  
بھروسہ کرتی ہیں جو باپ دادا سے وراثتاً منقول ہوتے  
چلے آئے ہیں۔ لیکن یہ زندگی کے لئے کافی نہیں  
ہیں۔ اور اگر آپ کو ہمارے اس خیال کی صداقت  
میں شبہ ہے تو ایک نظر کسی جاہل پر اور ایک نظر  
کسی عالم پر ڈال کر دیکھ لیجئے۔ خود ہی سب کچھ  
معلوم ہو جائے گا۔ آپ کو اندازہ ہوگا۔ ان دونوں  
میں بہت بڑا فرق ہے۔ پہلے کا شمار انسانوں میں  
ہوتا ہے، اور دوسرے کا حیوانوں میں۔ وحشی قوم کا  
ایک بچہ، کوئی مدرسہ نہیں پاتا، جہاں وہ تعلیم و تربیت  
حاصل کرے۔ وہ صرف اپنی زندگی میں اس علم پر  
بھروسہ کرتا ہے، جو اس نے اپنے سماج سے حاصل  
کیا ہے۔ وہ اپنے بڑوں کی ہر معاملہ میں پیروی  
کرتا ہے، اور ایسی زندگی بسر کرتا ہے، جو انسانیت  
کے معیار پر پوری نہیں اُترتی۔

عمل اور ایجاد کے لئے نقالی بیکار ہے۔  
 اس کے لئے تعلیم، مشق اور جدوجہد ضروری  
 ہے۔ اور یہ کام بغیر مدرسہ کے نہیں انجام  
 پاسکتا، اور مدرسہ بغیر ایسے لوگوں کے کامیاب  
 نہیں ہو سکتا جو علم و عمل کے ماہر ہوں۔ تاکہ  
 وہ اپنے شاگردوں کو عمل کا صحیح راستہ دکھاسکیں۔

**سوسائٹی کی طلب** | سوسائٹی جن چیزوں کی  
 جو یا ہے ان کی تعلیم

بغیر مدرسہ کے نہیں ہو سکتی۔ وہاں ایسی چیزوں  
 کی تعلیم آسانی ممکن ہے، جن کی تعلیم خارج میں  
 نہیں مل سکتی۔ ہم مانتے ہیں صناعات اولیہ اور علم  
 ایجاد کا درس مدرسہ کے باہر بھی لیا جاسکتا ہے۔ لیکن  
 ترقی یافتہ صنعتیں اور وہ علوم جو درایت اور تجربہ،  
 بحث و مناظرہ، کتب اور حوالہ جات کے بغیر نہیں  
 آسکتے۔ ظاہر ہے، ان کی تعلیم صرف مدرسہ ہی میں  
 ہو سکتی ہے۔ لہذا ثابت ہوا کہ مدرسہ بہترین تعلیم گاہ ہے  
 مدرسہ میں شاگرد کو پڑھنے کا وقت بھی ملتا ہے، سیکھنے  
 کا بھی۔ مشق اور تجربہ کا بھی، نظریات و خیالات کو  
 پرکھنے کا بھی۔ یہ چیزیں بغیر مدرسہ کے کسی طرح بھی  
 حاصل نہیں ہو سکتیں۔

تربیت جدیدہ کا مطالبہ مدرس اور مدرسہ سے یہ  
 ہے کہ تربیت سطحی نہ ہو، عملی ہو۔ یوں سمجھنا چاہئے  
 مدرسہ عالم اکبر کے مقابلہ میں ایک عالم اصغر ہے۔

یہاں زندگی اور دُنیا کی ہر چیز مثل ہو کر نظر آتی ہے۔  
 اگر اس اسلوب پر تربیت نہ ہوئی تو بچہ جب باہر  
 نکلے گا تو وہ اپنے تئیں ایک ایسی دُنیا میں پائے گا۔  
 جو اس کے لئے بالکل نئی ہوگی۔ اور اس کی سمجھ  
 میں نہیں آئے گا کہ اب وہ کیا کرے؟ کس طرح  
 زندگی بسر کرے؟

خلاصہ کلام یہ کہ زندگی عمل کی  
 خلاصہ کلام | محتاج ہے۔ وہی اس کی حفاظت  
 کر سکتا ہے۔ اگر حیاتِ انسانی کے لئے غذا ضروری  
 ہے تو تربیت بھی بسا ضروری ہے۔ تربیت حیاتِ  
 ذاتی اور حیاتِ اجتماعی دونوں کے لئے یکساں ضروری  
 اور لابدی ہے۔ اسی لئے ہم کہتے ہیں کہ مدرسہ  
 بڑی دُنیا کے مقابلہ میں ایک چھوٹی دُنیا ہوتا ہے!

## مدرسہ : ایک سوسائٹی

مدرسہ اپنی ذات کے اعتبار سے بجائے خود، ایک چھوٹی موٹی سوسائٹی ہے۔ اس سے بہتر ذریعہ اور وسیلہ، تلامذہ کی تربیت اجتماعی کا کوئی دوسرا نہیں ہوتا ہو سکتا۔ مدرسہ ہی کی زندگی وہ سچی زندگی ہے جو گھر اور سوسائٹی کو ایک بنا دیتی ہے۔ اور افراد کو سوسائٹی کا مفید عنصر بنا دیتی ہے، خواہ طبقات اور ماحول کا کتنا اور کیسا ہی اختلاف کیوں

نہ ہو ؟

مکتبی سوسائٹی میں تلمیذ جان لیتا ہے کہ اپنے بھائیوں کے ساتھ کیا برتاؤ کرے؟ دوسروں کے ساتھ کیسا سلوک کرے؟ غیروں کے ساتھ کیونکر تعاون کرے؟ دوسرے کے لئے وہی پسند کرے جو اپنے لئے پسند کرتا ہے۔ پڑوسی کے حقوق کیونکر ادا کرے؟ اپنے معاملات میں۔ امانت و دیانت کے اصول کی پیروی کس طرح کرے؟ قول کا سچا بن جائے۔ فیصلہ کرے تو عدل کا سررشتہ ہاتھ سے نہ چھوٹنے پائے۔ اجنبیوں پر شفقت کرے۔ اپنے عمل

میں مخلص ہو، ذمہ داری کا احساس رکھتا ہو۔ اور  
ضمیر کی رہنمائی قبول کرتا ہو۔

**مدرسہ کی زندگی** | مدرسہ کی زندگی ہر روز طلبہ  
کو ایسے وسائل مہیا کرتی ہے

کہ وہ فضائل اجتماعیہ سے بہرہ مند ہوں۔ اور ان  
اجتماعی خصائص کا حسن اخلاق و معاملات پر بڑا گہرا  
اثر پڑتا ہے۔ اپنے عادات و خصائل کے اعتبار سے

طلبہ ہمیشہ اس کے محتاج رہتے ہیں کہ ان کی  
قرار واقعی نگہداشت اور نگرانی کی جائے۔ انہیں

وغلط و پند سے محروم نہ رکھا جائے۔ تاکہ مکتبی  
سوسائٹی کے وہ اچھے مژکن بن سکیں، اور صحیح

بنیادوں پر ترقی کر سکیں۔ مدرسہ میں اس کی پوری نگرانی  
کی جانی چاہئے کہ تلمیذ بھوٹ کا عادی نہ ہو۔

معاملات میں غلط کار نہ ہو، بدتمیز نہ ہو۔ اس  
میں پستی اور ذنات کی عادتیں نہ ہوں۔ مدرسہ

میں تمام طلبہ کے ساتھ یکساں برتاؤ ہونا چاہئے۔  
چاہے ان میں کوئی فقیر ہو یا امیر۔ بدصورت ہو

یا خوب رو۔ اپنے گھرانے کا ہو یا نیچے گھرانے  
کا۔ مدرسہ کا فرض ہے کہ وہ اپنے طلبہ میں جلن

اور حسد کا مادہ نہ پیدا ہونے دے۔ اور ان  
کے حقوق کا پورا پورا لحاظ اور خیال رکھے۔ ان

کی شخصی عادتوں کو سنوارنے میں اجتماعی مصلحتوں  
کا بھی پورا خیال رکھے۔ جب انہیں تعاون کی



ضرورت محسوس ہو ان کے ساتھ اشتراکِ عمل کرے  
 اس طرح مدرسہ اچھتی سوسائٹی بن سکتا ہے۔ جس میں  
 قومیت اور وطنیت کی رُوح اُبھر سکتی ہے۔ اور  
 اخلاق مکمل ہو سکتے ہیں۔ اور عقل منظم ہو سکتی  
 ہے۔ اخوت اور مساوات کی رُوح بیدار ہو سکتی ہے  
 علم و عمل کا جذبہ پیدا ہو سکتا ہے۔ اطلاع اور  
 بحث سے دلچسپی ہو سکتی ہے۔ نظام اور کمال  
 سے لگاؤ پیدا ہو سکتا ہے ۛ

---

# مدرسہ کی حیاتِ اجتماعی

روشن — اور — خوش گوار زندگی

مکتبی زندگی بڑی نفع بخش ہوتی ہے۔ موجودہ زمانہ میں مکتبی سوسائٹی سے بڑھ کر رُوحِ اجتماعی پیدا کرنے والی کوئی دوسری چیز نہیں۔ یہاں مدرس طلبہ کو اس سوسائٹی کے لئے تیار کرتا ہے جو اس کی منتظر ہے۔ وہ انہیں سوسائٹی سے اس طرح قریب کر دیتا ہے کہ وہ اس کے لئے اجنبی نہیں رہتے۔

**اچھا مدرس** | اچھا مدرس صرف اسی پر اتکا نہیں کرتا کہ پڑھا دے۔ وہ قدم قدم پر اس کا لحاظ رکھتا ہے کہ درسِ حوادثِ حیات اور حیاتِ ذاتی سے قریب ہو۔ تاکہ آگے چل کر بھی بچے تنومند اور سلیم العقول نوجوان بن سکیں۔ اپنی روزی آپ کما سکیں۔ اور کامیاب زندگی بسر کر سکیں۔ یہ جان سکیں کہ وطن ان سے کیا چاہتا ہے اور اسے کس طرح پورا کیا جاسکتا ہے؟ جس سوسائٹی میں رہتے ہیں اس کے احتیاجات سے واقف ہوں۔



وطنیت، مطالعہ، اہل، انشا وغیرہ کے اسباق میں  
 اس کا خاص طور پر لحاظ رکھا جائے کہ موضوعات،  
 وقت کے حادثات سے متعلق ہوں، اس طرح مدرسہ  
 اپنے تلامذہ کے اندر صحیح وطنی اور اقتصادی اسپرٹ پیدا  
 کر سکتا ہے۔ سال کے دوران میں متعدد مواقع ایسے  
 آتے ہیں جب ہم اپنے تلامذہ کے اندر صحیح جذبہ،  
 اور رُوحِ ابھار سکتے ہیں۔ مثلاً یومِ میلادِ النبیؐ،  
 یومِ آزادی، عید الفطر، عید الاضحیٰ، مجالسِ آئین ساز  
 کے انتخابات، وزیر اعظم یا صدر حکومت کی افتتاحی  
 تقریر، یہ اور اس طرح کے دوسرے مواقع، قومی  
 زندگی کو استوار کرنے، اور وطنیت کی رُوح بیدار  
 کرنے میں بہت کام دے سکتے ہیں۔ یہ ایسی  
 چیزیں ہیں جن میں طلبہ بڑے جوش و خروش سے  
 حصہ لیتے ہیں۔ پوری رغبت اور اشتیاق کے ساتھ!  
 مدرسہ کی حیاتِ اجتماعی کو کامیاب اور سودمند  
 بنانے کے لئے یہ ضروری ہے کہ مختلف قسم  
 کے کھیلوں کا بندوبست کیا جائے۔ دلچسپی اور تفریح  
 کے زیادہ سے زیادہ انتظامات کئے جائیں تاکہ ان میں  
 زیادہ سے زیادہ نشاط اور چستی پیدا ہو، اور وہ  
 اپنی زندگی کو زیادہ بہتر طور پر مرتب اور منظم کر سکیں  
 مدرسہ کی کامیابی کے لئے جس  
 مدرسہ کی کامیابی | طرح مختلف قسم کے کھیلوں کا  
 انتظام ضروری ہے۔ اسی طرح، مختلف قسم کی جماعتوں

موجودہ زمانہ میں ہم مدرسے سے یہ امید رکھتے ہیں کہ وہ ایک منظم ادارہ ہو، جہاں تلامذہ ایک نظام کے ساتھ زندگی بسر کرنے ہوں۔ تعلیم کا بھی ایک دستور ہو، اور عمل کا بھی۔ کھیل اور پڑھائی کے درمیان مناسب تقسیم اوقات ہو۔ چھوٹی چھوٹی باتوں پر بھی طلبہ کی نظر ہو۔ مثلاً کمرہ خالی ہے۔ اس وقت کوئی تلمیذ موجود نہیں، تو وہ سوئچ آف کر دے اور خواہ مخواہ بلب کو چلتا چھوڑ کر بجلی اور روپیہ ضائع نہ کرے۔ گھر پر وہ یہی کرتا ہے لیکن مدرسہ میں آکر اس کا چنداں خیال نہیں کرتا۔

**گھر کی کوتاہی** | مدرسہ ان کوتاہیوں کو بھی پورا کرتا ہے جو گھر میں رہ جاتی ہیں۔

بالخصوص ان بچوں پر اسے خاص توجہ کرنی پڑتی ہے جو غریب گھرانوں کے ہوتے ہیں اور صحیح وسائل تربیت سے محروم رہ جاتے ہیں۔ مدرسہ میں بچوں کو بتایا جاتا ہے کہ وہ مدرسہ کو اچھا مدرسہ بنانے میں کس طرح جدوجہد کریں۔ اس کے باغیچوں کو کس طرح ٹھیک کریں۔ اس کی روشوں کو کس طرح درست کریں ڈرائے کس طرح سیکھیں؟ کھیل کا میدان کیسے ٹھیک کریں؟ جلسوں کا انتظام کیونکر کریں؟ دسترخوان کس طرح بچھے؟ مہانوں کا استقبال کس طور سے کیا جائے؟ انہی سب باتوں سے اجتماعی رُوح پیدا ہوتی اور تربیت پائی ہے۔

کی سر بلندی کے لئے وہ کوشش کرتا ہے۔ اس سے انتساب پر فخر کرتا ہے۔ اس کے حقوق اور اپنے فرائض پہچانتا ہے۔ اس میں ایسی اجتماعی تڑپ پیدا ہو جاتی ہے جو زندگی بھر ساتھ دیتی ہے۔ اور وہ ہمیشہ مدرسہ کی محبت اپنے دل میں موجود پاتا ہے۔

لیکن یاد رکھنا چاہئے۔ مدرسہ کی زندگی کے لئے جتنی مذکورہ سرگرمیاں ضروری ہیں۔ اتنی ہی تعلیم بھی ضروری ہے۔ ترازو کے دونوں پلڑے بالکل یکساں ہوں۔

## گھر، مدرسہ اور کھیل کا میدان

یورپ میں طلبہ کی اخلاقی، عقلی، اجتماعی اور جسمی تربیت پر بہت زور دیا جاتا ہے۔ اگر ہم آج کے بچوں پر، اور چالیس برس پہلے کے بچوں پر ایک نظر ڈالیں تو بہت بڑا فرق، آج اور کل کے چہروں میں نظر آئے گا۔ انگلستان کے بچے، مجموعی حیثیت سے اس لئے زیادہ تیز و تندرست اور شگفتہ ہوتے ہیں کہ شروع ہی سے ان کی کافی غور و پرداخت کی جاتی ہے۔ وہاں بچہ کی صرف خانگی تربیت ہی کافی نہیں سمجھی جاتی، بلکہ کتبھی تربیت کا بھی خاص خیال رکھا جاتا ہے۔ اور کھیل کے میدان کی تربیت بھی بہت ضروری سمجھی جاتی ہے۔ اور قبل اس کے کہ وہ دنیا کے میدان میں قدم رکھے وہ بہت کچھ سیکھ چکتا ہے اور معلوم کر چکتا ہے۔ وہاں کا بچہ جب پانچ برس کا ہو جاتا ہے تو وہ مدرسہ ابتدائیہ میں داخل کر دیا جاتا ہے۔ فرصت کے اوقات میں ماں باپ، بچہ کی تعلیم و تربیت کے بارے میں ضروری مدد کرتے ہیں۔ اچھی اچھی کہانیاں سناتے ہیں اور سونے سے پہلے پہلے وہ کہانی کہانی میں اسے بہت سی ضروری باتیں بتا دیتے ہیں۔ اسے ایسے کھیلوں میں مصروف رکھا جاتا ہے۔

جنہیں ہم تعلیمی کھیل کہہ سکتے ہیں۔ ان کھیلوں سے وہ اعداد جوڑنے لگتا ہے اور حروفِ ابجدی کی شناخت میں اسے آسانی ہوتی ہے۔ اشکالِ ہندسی بھی اس کی سمجھ میں آنے لگتی ہیں۔ مثلث، مربع، مستطیل، دائرہ، نصف دائرہ — یہ سب چیزیں وہ کھیل ہی کھیل میں جان لیتا ہے۔

**بچہ اور کھیل** | بچہ کو وہاں ایسے کھیل بھی کھلائے جاتے ہیں کہ ان میں تکوینی ذوق پیدا ہو جاتا ہے۔ اس کو چھوٹے چھوٹے ہوائی جہاز اور سائیکلیں دی جاتی ہیں۔ انہیں توڑنے پھوڑنے، اور ان سے کھیلنے میں اسے پُرزوں کی ساخت کی پہچان آ جاتی ہے۔ اور وہ انہیں جوڑنے بھی لگتا ہے۔ ان بچوں کو کوئی ایسا کھیل نہیں کھلایا جاتا، جو ان کے تکوینی یا عملی و علمی ذوق کو نہ اُبھارے۔ ان کے لئے چھوٹی چھوٹی ریلیں بنی ہوئی جاتی ہیں۔ اس طرح وہ انجن اور ڈبوں کے متعلق بہت کچھ جان جاتے ہیں۔ واقعہ یہ ہے کہ انگلستان کی فضا بھی علمی ہے، اور وہاں کا گھر بھی ۛ



(۱) دورِ طفولیت میں بچہ کے اطوار و سکنات کی پوری نگہداشت اصل بنیاد یہی ہے۔ اور اسی پر بچہ کے مستقبل اور زندگی کا انحصار ہے۔ انگلستان میں دورِ طفولیت کی تربیت کو اتنا اہم سمجھا جاتا ہے کہ قبل اس کے کہ بچہ پیدا ہو، وہ اس کی پندرہ برس کی عمر تک کا پروگرام بنا کر اسے سوچنے لگتے ہیں۔ وہاں کا ترقی یافتہ طبقہ جو وراثت کے اثر کا قائل ہے، وہ اور زیادہ احتیاط اور چھان بین سے کام لیتا ہے۔ وہ ہرگز کسی ایسے طبقہ میں شادی نہیں کرے گا، جہاں عقلی یا عصبی امراض پائے جاتے ہوں، ان سے اندیشہ ہوتا ہے کہ یہ چیزیں بچہ میں بھی پیدا ہو جائیں گی۔ وہ آگے چل کر کہیں پاگل نہ ہو جائے۔ کہیں سل یا دق کا شکار نہ بن جائے۔

(۲) وہاں بچہ کو نشوونما کے سلسلہ میں پوری آزادی دی جاتی ہے۔ اسے ذرا نہیں چھیڑا جاتا۔ اور اس طرح اس میں اجتماعی فہم پیدا کی جاتی ہے ہمارا یہ مقصد ہرگز نہیں کہ بچہ جو کچھ کرے اسے بے چوں و چرا کرنے دیا جائے، لیکن اسے خود سے کام کرنے، اور خود سے تجربہ کرنے کا موقع ضرور دیا جانا چاہئے۔ ہم دور سے اس کی نگہداشت کرتے رہیں، یہی ہمارا کام ہے۔ ہمیں چاہئے کہ اسے اصلاح کا خود موقع دیں۔ اور جب

واقعی وہ ہماری مدد کا محتاج ہو، تب اس کی مدد کریں۔ ہمیں کوشش کرنی چاہئے کہ اس میں معرفت نفس پیدا ہو۔ اپنے شعور و عواطف کو وہ ضبط و نظم کا خوگر بنا سکے:

(۳) بچہ کو ورزشی کھیلوں کا بھی پورا موقع ملنا چاہئے اس سے بہتر کوئی ذریعہ بھی افلاق و جسم کو سدھارنے کا نہیں ہے۔ ان کھیلوں سے اس میں عمل کا جذبہ تیز ہوتا ہے۔ وہ صرف اپنے ہی لئے نہیں سوچتا، پوری ٹیم کے لئے سوچتا ہے:

(۴) یہ بھی نظر سے اوجھل نہ ہونا چاہئے کہ کبھی کبھی بچہ خاموشی اور سکوت کو ترجیح دیتا ہے۔ اس میں محل ہونے کی کوشش نہیں کرنی چاہئے:

(۵) مہارت اور بلوغ کا زمانہ بڑا خطرناک ہوتا ہے۔ اس دور میں خاص طور پر کڑی نگرانی اور مکمل نگہداشت کی ضرورت ہوتی ہے:

(۶) وہ کام جو ہاتھ سے کٹے جانے ہیں۔ ضروری سے کہ بچہ کو انہیں کرنے دیا جائے۔ اسی طرح ذہنی عناصر کو تقویت دینے والے فنون سے بھی اسے رغبت دلانی چاہئے۔ تاکہ اس کا جسمی و عقلی نمو ساتھ ساتھ ہو:

(۷) بچہ کو درجہ کمال تک پہنچانے کے لئے ہر مرحلہ پر گھر اور مدرسہ میں مکمل تعاون ہونا چاہئے۔ بغیر اس کے، اس کی پرورش اور پرداخت مکمل نہیں

ہو سکتی اور نہ تربیت کا صحیح مقصد حاصل کیا جا سکتا ہے۔

**متمدن اقوام** | متمدن اقوام میں / اور خاص طور پر  
انگلستان اور امریکہ میں گھراور مدرسہ کے

درمیان کامل طرد پر باہمی اعتماد پایا جاتا ہے ، ان دونوں  
میں بڑا گھراور مدرسہ ہوتا ہے ، ان دونوں کے پیش نظر  
صرف یہ ہوتا ہے کہ بچے کا اٹھان اچھا ہو ، ایسا نہیں ہوتا  
کہ مدرسہ ایک سرے پر ہو اور گھر دوسرے سرے  
پر ، اور یہ دونوں مل نہ سکیں ، بچے یہ کہتے ہوئے  
دکھ ہوتا ہے کہ ہمارے ہاں گھر اپنا فرض یا نکل ادا نہیں  
کرتا ، صرف مدرسہ ہی کو ساما کام کرنا پڑتا ہے ، اپنا بھی  
اور گھر کا بھی ،

اس صورت سے بچنے کی صورت یہ ہے کہ بچوں کے  
آبا کو کبھی کبھی مدرسہ میں بلایا جائے ، اور بچے کی تعلیم و تربیت  
سے متعلق ، ان کے سامنے سارے حالات رکھے جائیں ،  
انہیں صحیح صورت سے باخبر کیا جائے ، اور انہیں بتایا  
جائے کہ مدرسہ کس طرح ان کی تعلیم و تربیت کے مسئلہ  
میں دلچسپی لے کر انہیں ، بلند اور اعلیٰ بنانا چاہتا ہے ،

نیویارک میں مدرسہ ، گھر کو اپنے سے قریب رکھنے کی  
بہت کوشش کرتا ہے ، امریکہ میں آبا مدرسہ کے سب سے  
سرگرم عامل ہیں ، وہ ان لیکچروں میں جو عام ہوتے ہیں ،  
جوش و خروش سے شرکت کرتے ہیں ، جو ڈیپٹی ہوتے  
ہیں ان میں بھی حصہ لیتے ہیں ، غرض مدرسہ کی اجتماعی  
سرگرمیوں میں جس حد تک بھی انہیں موقع ملتا ہے ، وہ

پوری شرکت کرتے ہیں ان کا اور مدرسہ کا نسلی تعلق ہے، جو ایک خاندان اور اس کے افراد میں ہوتا ہے۔  
**امریکہ کے مدرسے!** متعدد سوسائٹیوں قائم نہیں جن میں

پورا پورا اشتراک اور ربط ہے، ان کے جلسے ہوتے رہتے ہیں اور اہم موضوعات ————— مثلاً، مدرسہ کے کام مدرسہ کا مقصد ————— بچہ اور اس کی نفسیات —————

بچہ اور اس کی تربیت ————— پر لیکچرز دئے جاتے ہیں، ان میں ہر دو سوسائٹیوں کے لوگ شریک ہوتے ہیں، اور بچے دل سے حصہ لیتے ہیں، ان میں سے ہر ایک کا مقصد، بچے کی صحیح تربیت اور اس کی تکمیل ہے، انہیں یقین ہے کہ آج کا بچہ، کل پورا مرد بنے گا، اور آج کی تربیت، پورے طور پر کل ظاہر ہوگی، آج جو بیج ڈالے جائیں گے۔ کل وہ فصل لائیں گے، اگر آج ہم بچوں کی تعلیم و تربیت کا پورا خیال رکھتے اور صحیح انتظام کرتے ہیں، گھر میں، مدرسہ میں، اور کھیل کے میدان میں انہیں اپنی ذہنی نگاہ سے اوجھل نہیں ہونے دیتے، تو مستقبل کے لئے ہم ایک اچھی عقل اور اچھی قوم تیار کر رہے ہیں،

ونٹکا :- (Winnetka) ۱)

**یورپ کی ایک مثال!** امریکہ میں بچوں کے جو مدرسے

ہیں، ان میں بچوں کے داخلہ کی شرائط میں ایک شرط یہ بھی ہے کہ آیا مدرسہ سے پورا پورا تعاون کریں گے، اگر

کوئی باپ اس شرط کو نہ قبول کرے ، تو مدرسہ میں  
بچہ کو نہیں داخل کیا جاتا۔

انگلستان میں بھی ، گھر ، اور مدرسہ کے درمیان  
رابطہ قائم کرنے کی بڑی سرگرم کوششیں ایک عرصہ  
دراز سے جاری ہیں ، اور ان کوششوں کا نتیجہ یہ ہے کہ  
ایک تعلیم و تربیت کے معاملہ میں ، مدرسہ کی ہدایت پر  
صدق دل سے عمل کرتے ہیں ، تعلیم گاہوں کی طرف سے  
موسیقی کے اجتماعات ، تھیٹر اور ورزشی کھیلوں کی تقریبات  
میں آبا کو خاص طور پر مدعو کیا جاتا ہے ، تاکہ وہ دیکھیں  
ان کے بچوں نے موسیقی میں ، اداکاری میں ورزش میں  
کتنی ترقی کی ہے ، اور انہیں ان لوگوں سے ملایا جاتا  
ہے جو مدرسہ کے اہم امور کے انچارج ہوتے ہیں ،

انگلستان میں گھر ایک پھوٹا سا مدرسہ ہوتا ہے ،  
وہاں اُسے علمی سوسائٹی اور علمی فضا حاصل ہوتی ہے ، ماں  
تعلیم دیتی ہے ، باپ رہنمائی کرتا ہے ، نوکر پڑھ کر سنا تا  
ہے ، گھر کا ہر فرد صبح سے لے کر شام تک بچہ کی  
نگر میں رہتا ہے ، صبح کو بچہ صبح کا اخبار لے کر ماں  
کے پاس پہنچتا ہے وہ اس میں سے بچوں کے کالم کا  
حصہ اُسے سناتی ہے ، مثلاً ہاتھی ، یا چیونٹی کی کوئی  
بات ، پھر وہ اپنے کمرے میں پڑھنے یا کھینچنے چلا جائے  
گھا ، پھر بجے شام کو اُسے دودھ کا ایک پیالہ یا شوربہ  
کا ایک پیالہ دیا جائے گا ، رات کو جب وہ بستر پر لیٹے  
گھا ، تو اُسے کہانیاں سنائی جائیں گی ، یا بچکاتے شعر یا

کوئی اچھا سا گانا، یہاں تک کہ وہ سو جائے گا! نئے  
 زمانے کا مدرسہ آبا کا خیر مقدم کرتا ہے، وہ انہیں بچوں  
 کی تعلیم و تربیت سے متعلق ہر مرحلہ پر خبردار رکھتا  
 ہے،

سجھدار معلم کا فرض ہے کہ وہ آبا کو اس حقیقت سے  
 آشنا کرے کہ بچے کی زندگی صرف اس کے لئے نہیں ہے،  
 پورے خاندان، پوری قوم اور پورے ملک کے لئے ہے۔

---

# بچپن اور بچپن کی شکلیں

## نفسیاتِ عقلی کے چند اہم پہلو

اس باب میں ، چند اہم اور دور رس مسائل پر ہم گفتگو کرنا چاہتے ہیں ،

**بچوں کی تعلیم!** بچوں کی تعلیم میں ، اگر معلم ، ان کے حالات ، رجحانات ، میلانات ، اور نفسیات کا خیال رکھے ، تو امید سے زیادہ کامیابی ہوتی ہے ، مدرس کو چاہئے کہ وہ اپنے ہر تلمیذ کو اس طرح تعلیم دے گویا وہ اس کی نفسیات سے آشنا ہے ، اس کی صلاحیتوں سے واقف ہے ، جس سوسائٹی میں وہ رہا ہے اُسے جانتا ہے ، جس ماحول میں اس نے پرورش پائی ہے ، اُسے پہچانتا ہے ، اتنے معلومات حاصل کرنے کے بعد مدرس اس قابل ہوگا کہ وہ اپنے تلمیذ کی نشترت سے اچھی طرح واقف ہو جائے ، اور اسے وہ چیزیں بتائے ، جنہیں وہ آسانی کے ساتھ ہضم کرے ، پھر آسانی کے ساتھ وہ بہت سی غلطی اور نامناسب چیزیں سے بچوں کو دور رکھ سکتا ہے ، لیکن شرط یہی ہے کہ وہ ان کے اخلاق ، شخصیت

اور مزاج سے پورے طور پر واقفیت پیدا کر لے ان کے جسمی نقائص، اور عقلی کوتاہیاں اس کی نظر میں ہوں، پھر وہ یہ کرے گا، کہ کلاس میں، ہر بچے کو اس کی مناسبت کے پیش نظر، نشست دے گا، جو بچے کمزور آنکھوں والے اور کوتاہ جسموں والے ہوں گے، انہیں اگلی صف میں بٹھائے گا اور ضعیف العقل لڑکوں کو اس مدرسہ میں یا کلاس میں بھیج دے گا، جہاں ذہنی و دماغی کوتاہیاں زیر تربیت و اصلاح لائی جاتی ہیں۔

اگر مدرس، ان حقائق کا درس حاصل کرے، تو وہ ان بہت سی غلطیوں

سے محفوظ رہے گا، جو ان حقائق بدہیہ سے عدم واقفیت کی بنا پر ظہور میں آتی رہتی ہیں، اگر اسے یہ معلوم ہے کہ کہیں، اور حرکت بچے کے لئے اتنی ہی ضروری ہے جتنا کھانا، اور ہر عقلی کام دماغ کے خلا یا میں اپنا ایک اثر قائم کرتا ہے، اور تکان سے احتیاط کی استعداد کم ہو جاتی ہے، اور حافظہ کام نہیں کرتا، تو وہ اپنے ہر درس اور ہر پند میں ان بنیادی حقیقتوں کو پیش نظر رکھ کر آگے بڑھے گا، وہ بچے کو موقع دے گا کہ وہ کھیل کے وقت ضرور کھیلے، اور پڑھنے کے وقت ضرور پڑھے یہ جان کر کہ سستی اور کاہلی اور تکان کی علامت ہے بچے کو، حسب موقع ورزش بھی کرائے گا، اور آرام کا موقع بھی دے گا، وہ اس کی کوشش کرے گا کہ بچے ہر وقت چاق چوبند رہیں، صبح کے وقت جیسے تروتازہ



ہوں، اسہ پیر کو بھی ویسے ہی دکھائی دیں، آج کا کام پورا کرنے کے بعد وہ اتنے نہ تھک جائیں کہ کل کے لئے کام کرنے کی سکت ان میں باقی نہ رہ جائے۔ بچہ سے اگر کوئی خطا ہو جائے، اور وہ خطا نتیجہ ہو نا واقفیت، یا بھول چوک کا، تو تنبیہ کے بعد مٹا کر دینا چاہئے، اور اگر وہ خطا سوچی سمجھی ہوئی اسکیم کا نتیجہ ہو، بدیتی اس میں شامل ہو، تو ایسی سزا بھی دینا چاہئے، جو جرم کے مطابق ہو، لیکن سزا میں بھی اس کا خیال رکھنا چاہئے کہ اس سے طبیعت راستی قبول کرے، اور اصلاح کی طرف مائل ہو۔ بچہ کے دل میں یہ بات بٹھا دینی چاہئے کہ اُسے جو سزا دی گئی ہے وہ کوئی ظلم اور زیادتی نہیں ہے۔ عین عدل و انصاف ہے۔

**بچہ کی تربیت!** بچہ کو تعلیم دینے، اور بچپن کی اصلاح و تربیت کا کام کرنے کے لئے یہ

بہت ضروری ہے کہ معلم، احوال طفولیت سے آشنا ہو، بچہ کی طبیعت، مزاج، زندگی، اور اس کی عقلی استعداد سے پورے طور پر واقف ہو، وہ جانتا ہو کہ مرحل نشوونما کیا ہیں اور ان سے کس طرح گزرنا چاہئے؟ وہ اس سے بھی باخبر ہو کہ بچے کس بات کو پسند کرتے ہیں، کسے ناپسند کرتے ہیں، کسی کام کے کرنے کی انھیں ترغیب کس طرح دی جاتی ہے؟ یہ سب باتیں جاننا اس لئے ضروری ہیں کہ بغیر ان کے تمام مدرس، انھیں صحیح ڈھرے پر نہیں لگا سکتا، نہ صحیح راستے کی طرف ان کی رہنمائی

کر سکتا ہے ، مدرسین کی ناکامی کا سبب سے بڑا سبب یہ ہوتا ہے کہ وہ تعلیم یافتہ تو ہوتے ہیں ، لیکن یہ نہیں جانتے کہ پڑھائیں کیسے ، علم کا حاصل کرنا اور چیز ہے ، اور علم کا سکھانا بالکل دوسری چیز ہے ۔

تعلیم بچکان سے مدارس کو بہت سے کامیاب مدرس! اور میں کافی مدد دیتی ہے ، اور خود اُسے کامیاب مدرس بننے کے مواقع حاصل ہو جاتے ہیں ، مثلاً

(۱) وہ یہ جان لیتا ہے کہ تربیت طفولیت کا مقصد کیا ہے ؟

(۲) وہ بچوں کی سیرت ، مزاج ، اور شخصیت سے آشنا ہو جاتا ہے ، یہ جان لیتا ہے کہ ان کا جسم کیا چاہتا ہے ، اور عقل کیا مانگتی ہے ؟ وہ یہ بھی معلوم کر لیتا ہے کہ بچے اگر صاف سقھرے ہوں ، اچھی آباد ہو میں رہ رہے ہوں ، ان کی غذا درست ہو ، اور انہیں آرام کا پورا موقع ملتا ہو ، تو ان سے کام لینے میں کتنی آسانی ہوتی ہے ، اس لئے کہ بچے بھی بہر حال خون اور گوشت کا مجموعہ ہیں ، وہ محسوس بھی کرتے ہیں اور سوچتے بھی ہیں ، ان کے پاس بھی جسم ہے ، اور وہ تربیت کا محتاج ہے ، وہ عقل بھی رکھتے ہیں ، جس سے سمجھنے کا کام لیتے ہیں ، ضروری ہے کہ یہ عقل نامہ تربیت یافتہ نہ رہنے پائے ، ان سے سینے میں دل بھی موجود ہے ، محبت بھی کرتا ہے ، اور نفرت بھی

کر سکتا ہے ، مدرسین کی ناکامی کا سبب سے بڑا سبب یہ ہوتا ہے کہ وہ تعلیم یافتہ تو ہوتے ہیں ، لیکن یہ نہیں جانتے کہ پڑھائیں کیسے ، علم کا حاصل کرنا اور چیز ہے ، اور علم کا سکھانا بائبل دوسری چیز ہے ۔

تعلیم بچکان سے مدارس کو بہت سے کامیاب مدرس! اور میں کافی مدد دیتی ہے ، اور خود اسے کامیاب مدرس بننے کے مواقع حاصل ہو جاتے ہیں ، مثلاً

(۱) وہ یہ جان لیتا ہے کہ تربیت طفولیت کا مقصد کیا ہے ؟

(۲) وہ بچوں کی سیرت ، مزاج ، اور شخصیت سے آشنا ہو جاتا ہے ، یہ جان لیتا ہے کہ ان کا جسم کیا چاہتا ہے ، اور عقل کیا مانگتی ہے ؟ وہ یہ بھی معلوم کر لیتا ہے کہ بچے اگر صاف ستھرے ہوں ، اچھی آواز ہو ، اور میں رہ رہے ہوں ، ان کی غذا درست ہو ، اور انہیں آرام کا پورا موقع ملتا ہو ، تو ان سے کام لینے میں کتنی آسانی ہوتی ہے ، اس لئے کہ بچے بھی بہر حال خون اور گوشت کا مجموعہ ہیں ، وہ محسوس بھی کرتے ہیں اور سوچتے بھی ہیں ، ان کے پاس بھی جسم ہے ، اور وہ تربیت کا محتاج ہے ، وہ عقل بھی رکھتے ہیں ، جس سے سمجھنے کا کام لیتے ہیں ، ضروری ہے کہ یہ عقل نامہ تربیت یافتہ نہ رہنے پائے ، ان کے سینے میں دل بھی موجود ہے ، محبت بھی کرتا ہے ، اور نفرت بھی

وہ اس سے محبت کرتا ہے، جو ان سے محبت کرے  
 اس سے نفرت کرتا ہے جو ان سے نفرت کرے، جو  
 ان پر اعتماد کرے وہ بھی اعتماد کرنے لگتا ہے، جو ان  
 پر شکا کرے، وہ بھی اس سے بھڑکنے لگتا ہے، لہذا  
 دن کو بھی تنہا نہیں چھوڑا جاسکتا، اس کی پاسبانی بھی  
 ضروری ہے۔

(۳) بچوں کی تعلیم ان کی بہت سی خامیوں کو دور کر دیتی  
 ہے، ایک دفعہ ایک مدرس نے اپنے ایک شاگرد کو بہت  
 پٹیاں اس لئے کہ جب وہ اس کی تہنید کر رہا تھا، تو اس  
 کا چہرہ بگڑا ہوا تھا، درجہ کے دوسرے طلبہ اس کی  
 اس عادت سے واقف تھے، کہ جب اس کی عقل  
 مضطرب ہوتی ہے تو اس کے چہرے پر بیہوشی کے آثار  
 پیدا ہو جاتے ہیں، لیکن مدرس صاحب اس بات سے  
 ناواقف تھے۔ واقف ہوتے، تو اسے پٹینے کے بجائے  
 اس کی اصلاح کرتے، کیونکہ بچوں کی اکثر عادتیں بغیر کسی  
 مقصد، اور ارادہ کے ہوتی ہیں،

یہ ہو سکتا ہے کہ بچوں کی تعلیم و تربیت سے متعلق  
 جو تحریری مواد جمع ہے اس سے مدرس فائدہ اٹھائے،  
 اور کام لے، لیکن بہت سے بچوں سے بذاتِ خود سابقہ  
 رکھنا، بچوں کی مختلف عادتوں اور کیفیتوں کا بہ چشمِ خود  
 بار بار اور ہر روز مشاہدہ کرنا، بچہ کی نگہبانی، اور مندرجہ  
 حالت کو دیکھتے رہنا، بچوں کو بچکانی کہنا، اخبارات اور  
 رسالے پڑھا کر، ان کی ذہنیت سے کواقفیت پیدا کرنا،

یہ چیز ہی اور ہے، اس طرح مدرس کے لئے بچہ کو سمجھنا بہت آسان ہو جاتا ہے، اور اگر ہم، بچہ کی طبیعت اور مزاج سے نا آشنا رہ کر اسے تعلیم دینا شروع کریں تو اس کے معنی یہ ہیں کہ ہم اندھیرے میں ٹانگ ٹوٹیاں کر رہے ہیں اور بچہ کو بچائے اس کے کہ کچھ فائدہ پہنچے اٹا نقصان پہنچ جانے کا اندیشہ ہے!

ہمارے لئے یہ ضروری ہے کہ ہم بچہ پر مسلط نہ ہوں اس کی فکر و عقل پر بھاپ مار کر نہ بیٹھ جائیں، بلکہ خود اسے موقع دیں کہ سوچے اور کرے، بچہ سے یہ سمجھی نہیں کہنا چاہئے، "یہ کام میں ناپسند کرتا ہوں، لہذا تو بھی اسے ناپسند سمجھ، اور نہ کر، اس کے بجائے بچہ سے کسی چیز کو پسند یا ناپسند کرانے کا طریقہ یہ ہے کہ اسے اچھائی برائی بتا کر، رائے قائم کرنے، اور خود سے مجتنب رہنے، یا پسند کرنے کا موقع دیا جائے، اس طرح وہ وہی کرے گا، جو آپ چاہتے ہیں لیکن بطور خود ہو کر،

**بچہ کی حیثیت!** یہ بہت آسان بات ہے کہ بچہ کو کسی کام کے کرنے کا حکم دے دیا جائے، یا کسی کام کے کرنے سے اسے منع کر دیا جائے وہ مجبور ہے، آپ کا کہا مان بھی لے گا، لیکن کیا اس طرح وہ نہ کرنے والے کاموں کو ناپسند کرنے لگے گا؟ کرنے والے کاموں کو پسند کرنے لگے گا؟ نہیں، یہ اس وقت ہو سکتا ہے، خود اس کا دل کہے، ہاں، یہ نہیں

کرنا چاہیے، اور یہ کرنا چاہیے، بچہ سے اگر آپ واقعی کوئی کام کرانا یا کسی کام سے روکتا چاہتے ہیں تو آپ کے لئے بہتر اور مناسب طریقہ یہ ہے کہ آپ اسے قائل کر دیں، سمجھا دیں، جب وہ سمجھ لے گا تو آپ کا مقصد بغیر کسی جبر اور دباؤ کے آسانی کے ساتھ حاصل ہو جائے گا، بچہ کی طبیعت میں فطرتاً جینو کا مادہ ہوتا ہے، وہ اس کھوج میں رہتا ہے یہ کام کیوں نہ کروں؟ اور یہ کام کیوں نہ کروں؟ اگر اسے اصل وجہ اور کتنے معلوم ہو جائے گی، تو بے چون و چرا وہ وہی کرے گا جو آپ چاہتے ہیں، جو اسے کرنا چاہیے۔

اس سلسلہ بحث و گفتگو میں ایک مثال کا تذکرہ شاید بے موقع نہ ہو، ایک بچہ کی عادت تھی کہ جب وہ سونے کے لئے لیٹر پر لیٹتا تھا، تو کمرہ کا بلب روشن رہنے دیتا تھا، اور سونے سے پہلے ماں باپ سے کہانی سن کر سو جایا کرتا تھا، ایک دفعہ اس نے روشنی پر اصرار نہیں کیا، ماں نے چاہا، بلب بجھا دیے تاکہ بچہ کو اطمینان اور آرام سے سونے کی عادت پڑ جائے اور اندھیرے سے ڈرا نہ کرے، لیکن ادھر بجلی کا سوچ آف ہوا۔ ادھر بچہ پینچ پینچ کر رونے لگا، ماں بچے کے پاس گئی، اور اس سے کہا، بیٹے، تم چاہتے ہو، تو ہم بجلی بجلائے دیتے ہیں، لیکن یہ سوچ لو، اس طرح ہر مہینے تمہارے ابا جان، بجلی کمپنی کو، بہت سے

رد پے پھرتے ہیں ، اور تمہارے لئے ، سائیکل کھلونے ، اور دوسری چیزیں نہیں خرید پکتے ۔ بچہ چُپ ہو گیا ، اور ماں سے بتی بچھا دینے کو کہا ۔ اور پھر اپنے سونے کے کمرہ کو سوتے وقت روشن کرنے کی غنہ اس نے کبھی نہیں کی ۔

بچہ کی تربیت کوئی آسان کام نہیں ہے ۔ اس کے لئے بڑے

### بچہ کی تربیت

صبر اور غور و فکر کی ضرورت ہوتی ہے ۔ بڑی دورانیہ اور احتیاط سے کام لینا پڑتا ہے اور اگر ذرا بھی چوک ہوئی ، تو بچہ بگڑ جاتا ہے ۔ اور بچہ کے بگڑ جانے کا مطلب یہ ہوا کہ مستقبل کی قوم بگڑ گئی ۔ اس لئے کہ یہی بچہ بڑا ہو کر فرد بنے گا ۔ اور انہی افراد کا مجموعہ قوم کے نام سے پکارا جاتا ہے ۔

بچوں کی تربیت کے بارے میں مدرسوں اور آستانوں سے بسا اوقات بڑی غلطیاں سرزد ہو جاتی ہیں ۔ اور یہ غلطیاں زیادہ تر نتیجہ ہوتی ہیں ، بچوں کی نفسیات سے نادانگہی کا ۔ یہ لوگ چاہتے ہیں کہ اپنی نثر کے ڈوں کے عادات و اطوار بچوں میں دیکھیں ۔ یہ بھلا کیسے ہو سکتا ہے ۔ بچہ بہر حال بچہ ہے ۔ اس کی پرورش کے خاص اصول ہیں ۔ اور انہیں ہر حالت میں پیش نظر رہنا چاہئے ۔ گھر اور مکتب دونوں جگہ ، یہی بنیادی غلطی ہوتی ہے ۔ جو سارا کام بگاڑ دیتی ہے ۔ اور اس کا ازالہ صرف

اس طرح ہو سکتا ہے۔ کہ جہاں ہم بچہ کی تعلیم میں کوئی دقیقہ فرد گواشت نہ کریں، وہاں اس کی تربیت میں بھی کوئی سقم نہ رہنے دیں۔

تربیت کی اہمیت | موجودہ زمانہ میں بچہ کی تربیت کو چکی ہے۔ بغیر صحیح تربیت کے معلم کچھ بھی سود مند نہیں ہو سکتا۔ بنیاد و اساس یہی ہے۔ باقی جو کچھ ہے وہ فرود ہے۔

زان زاک روسو پہلا شخص ہے۔ جس نے یہ نعرہ بلند کیا کہ بچہ کے لئے سب سے پہلی اور بنیادی چیز تربیت ہے۔ بغیر اس کے تعلیم مکمل نہیں ہو سکتی اور بچہ کے امیال و عواطف کا اندازہ نہیں ہو سکتا اور تربیت تمام تر، امیال و عواطف اور مزاج و طبیعت ہی پر منحصر ہے۔ روسو کی کتاب "امیلی" کو تعلیم اطفال کی "انجیل مقدس" کہا جاتا ہے۔ روسو کی نظر میں کوئی بچہ بُرا نہیں ہوتا۔ بلکہ وہ گھر بُرا ہوتا ہے جس میں وہ رہتا ہے۔

سے "Jean-Jacques Rousseau Fenelon" ۱۷۱۲ء میں

پیدا ہوا۔ ۱۷۷۸ء میں وفات پا گیا۔ اس کا شمار آئہ تربیت اور ابطل حریت میں ہوتا ہے۔ اگر روسو نہ ہوتا تو فرانس انقلاب سے آشنا نہ ہوتا۔



وہ نمونہ بُرا ہوتا ہے جس کی وہ پیروی کرتا ہے۔ اس سے بڑھ کر زیادتی اور کیا ہوگی۔ کہ قبل اس کے کہ بچہ میں غلطیوں اور خطاؤں کا ادراک پیدا ہو اسے سزا دی جانے لگتی ہے۔ جو تحفہ دیا جاتا ہے اُسے، وہ ہوتا ہے مار پیٹ اور زبرد تو بیخ کا، اس کی خواہشوں کو پامال کیا جاتا ہے۔ اس کی رغبتوں کو کچل دیا جاتا ہے۔ ہم خود ہی بچہ کو بگاڑتے ہیں اور خود ہی شکایت کرتے ہیں۔ کہ یہ بگڑ گیا۔ یاد رکھنا چاہئے۔ بچہ کے سامنے جو نمونہ ہوگا، وہ اسی کی پیروی کرے گا۔ جو سنے گا، وہی بولے گا۔

ہم قدم قدم پر طبیعت کے خلاف چلتے ہیں۔ اور جب اس کا بُرا نتیجہ ہمارے سامنے آتا ہے۔ تو ہم کراہتے اور افسوس کرتے ہیں۔ طبیعت کا تقاضہ یہ ہے۔ کہ بچہ جب تک مرد نہیں بن جاتا اسے بچہ ہی سمجھا جائے۔ اور بچپن کی تعلیم، تدریس، تربیت کا اصول بالکل الگ اور جداگانہ ہے۔ اس سے بڑھ کر کوئی حماقت نہیں ہو سکتی کہ ہم بچہ کے ساتھ وہی معاملہ کریں جو پورے آدمی کے ساتھ کرتے ہیں۔ ان سے وہی توقع رکھیں، جو بڑوں سے رکھتے ہیں ہمارا عقیدہ یہ ہے۔ کہ بچہ جب تک بچہ ہے، اسے بچہ ہی سمجھنا چاہئے۔ پھر جب وہ پورا آدمی بن جائے، تب بے شک اس کے ساتھ وہی سلوک کیا جائے، جو آدمیوں کے ساتھ کیا جاتا ہے۔

ایک مقام پر انجیل میں آیا ہے :-  
 ” جب میں بچہ تھا ، بچوں کی طرح بولتا  
 تھا ، اور بچوں ہی کی طرح سوچتا اور سمجھتا  
 تھا ، لیکن جب میں مرد بن گیا تو بچپن کی  
 باتیں بھول گیا ۔“

آج کل جو تربیت کا اصول کارفرما ہے وہ درحقیقت  
 اسی بنیاد پر قائم ہے ۔ آج کل کے زمانہ میں بچہ  
 سے یہ امید نہیں کی جاتی کہ وہ مردِ کامل کی طرح  
 بولے گا یا مردِ کامل کی طرح سوچے گا ۔ بالکل اسی طرح  
 جیسے ہم کسی مرد سے یہ توقع نہیں کرتے کہ وہ  
 بچہ کی طرح بولے گا ، یا بچہ کی طرح سوچے گا ۔

قدیم تربیت کا نقص | قدیم اصولِ تربیت میں  
 کئی خامیاں تھیں۔ فنلون

نے اپنے زمانہ کے مدرسوں کا تذکرہ کرتے ہوئے کہا  
 تھا :- ” ان مدرسوں میں نہ حریت ہے ، نہ مسرت ۔  
 اسباق کا ایک لائقناہی سلسلہ ہے ، سکوت کا ایک  
 مسلسل دور ہے ۔ تھکا دینے والی نشست کا نہ

لے ” Fenelon ” فرانس کا مانا ہوا ادیب ، فلسفی اور  
 ماہرِ تعلیم و تربیت ، مذہب ، فلسفہ ، تعلیم ، ادب اور  
 تاریخ کے عنوانات پر بیش بہا کتابوں کا مصنف ،  
 خطابت ، اور فصاحت و بلاغت میں یکتا ۔ ۶۔ اگست  
 ۱۶۵۱ء میں پیدا ہوا ۔ ۷۔ جنوری ۱۷۱۰ء میں وفات پائی ۔

نہ ختم ہونے والا سلسلہ ہے اور پھر مارپیٹ اور ڈانٹ ڈپٹ ہے! ایک اور معلم کا قول ہے: "ہمارے مدرسوں میں جو بچے ہماری تربیت میں ہیں، دن رات کسی وقت بھی ہم ان کا تعاقب نہیں چھوڑتے۔ نتیجہ یہ ہے کہ ان کی خرابی اور شرپسندی میں دن رات اضافہ ہو رہا ہے!"

مونٹین<sup>۱</sup>، ایک دوسرے فرانسیسی ادیب نے اپنے عہد کے مدرسوں کا تذکرہ کرتے ہوئے کہا تھا: "یہ مدرسے جیل خانے ہیں، مدرسہ میں داخل ہو جئے تو، اور وہاں سے باہر نکلنے تو آپ دیکھیں گے، طلبہ سبق گھوٹل جا رہے ہیں۔ ان مدرسوں میں سوا لڑکوں کی چیخ پکار کے اور ان کی مارپیٹ کے شور کے اور کچھ نہیں سنائی دے گا۔ یا مدرسین کا ہنگامہ ہوگا، جو غصہ میں برست ہوں گے اور ڈانٹ ڈانٹ کر پڑھا رہے ہوں گے ان حضرات کے نزدیک ان معصوم اور مسکین بچوں میں رنلم کی تشویش پیدا کرنے کا واحد ذریعہ ڈنڈا ہے!"

یہی وجہ ہے کہ اس قسم کی تربیت بے نتیجہ رہتی ہے۔ بڑے مدرسہ اور مدرس سے نفرت کرنے لگتے ہیں اور مار دھاڑ کے ڈر سے مدرسے میں جو کچھ سیکھتے

۱۔ Montaigne، فرانسیسی ماہر تربیت و تعلیم، ولادت

۱۵۳۳ء، وفات ۱۵۹۲ء ۶

ہیں، وہ اسے پھوڑتے ہی بھول جاتے ہیں۔  
**بچہ اور مشق** | بچہ کے قوی، صرف استعمال اور  
 مشق و مزاولت ہی سے نشوونما

پاتے ہیں۔ یہ ایک ایسا کلیہ ہے، جس میں کوئی  
 استثنا نہیں۔ ہم چنانچہ صرف اسی طرح سیکھ سکتے  
 ہیں کہ چلنے کی مشق کریں۔ بات کرنا اسی طرح ہمیں  
 آسکتا ہے۔ کہ بار بار بات چیت کریں۔ جس طرح گھوڑے  
 کی سواری، بغیر گھوڑے پر چڑھے ہوئے نہیں آسکتی  
 نہ بغیر تیرے ہوئے تیرنا آسکتا ہے۔ اگر بچپن میں  
 بچہ کے عقلی قوی کی تربیت اور پرداخت اور صحیح  
 استعمال نہ ہو۔ تو پھر یہ کبھی آخر وقت تک باقی رہتی  
 ہے۔ بالکل ہی حالات، حواس، شعور ادبی اور شعور  
 صابی کے ہیں۔ انہیں بھی صرف استعمال و تمرین ہی  
 سے متحکم کیا جاسکتا ہے۔

تربیت دہندہ کا فرض ہے کہ وہ شروع ہی سے  
 ان امور کا لحاظ رکھے۔ ورنہ نتیجہ یہ ہوگا کہ وہ اپنی  
 حریت شخصی سے غلط اور نا جائز فائدہ اٹھائیں گے۔ بالکل  
 بچپن سے تربیت کے اصولوں پر ہمیں اپنی نظر رکھنی  
 چاہئے۔ اور ساتھ ہی ساتھ بچہ کو اتنی فرصت بھی دینی  
 چاہئے کہ وہ خود بھی اپنی عقل و فکر سے کام لے  
 سکے۔ ہمیں یہ نہیں چاہئے۔ کہ اسے اپنا آلہ کار بنانے  
 کی کوشش کریں۔ اور ہمارے دماغ سے سوچنے لگے۔  
 ہماری آنکھوں سے دیکھنے لگے۔ اور ہمارے کانوں

اس کے منہ کے سامنے کرتی تھی، تو وہ انکار کر دیتا تھا۔ پھر وہ زبردستی اس کا منہ کھول کر جبراً دوا پلا دیتی تھی۔ اس سہل سے بچہ کو جو فائدہ ہونا چاہئے تھا وہ نہیں ہوا۔ اور اس کی وجہ جو دوا استبداد کے سوا کچھ نہیں ہے۔ کیا یہ مناسب ہے کہ ہم بچہ کے ساتھ ایسا ظالمانہ برتاؤ کریں؟ کیا یہ کھلا ہوا ظلم نہیں ہے کہ ہم ایسی بیچاری مخلوق پر زبردستی کریں جو رونے کے سوا اپنی کوئی مدافعت نہیں کر سکتی اور جس کا نہ کوئی معین ہے نہ مددگار؟ عاقل وہی ہے جو بچہ کے ساتھ اس کی طبیعت اور مزاج کے موافق سلوک کرے۔ اور جو واقعہ مذکور ہوا، گھر اور مکتب میں اکثر و بیشتر اسی طرح کے واقعات پیش آتے رہتے ہیں۔

اطالیہ کی مشہور ماہر تعلیم و تربیت ڈاکٹر مانٹسوری کا بیان ہے کہ ایک مرتبہ میں ایک پارک میں گئی۔ وہاں میں نے ایک ہنس مکھ اور چنچل بچہ دیکھا۔ عمر مشکل سے ڈیڑھ سال کی ہوگی۔ وہ کوشش کر رہا تھا کہ سنگریزوں سے اپنی جھولی بھر لے۔ اس کے ایک طرف اس کی دایہ کھڑی تھی، ایک اچھی سی چادر اڑھے ہوئے۔ صاف معلوم ہوتا تھا، یہ اس بچہ کو چاہتی ہے اور اس کی پوری نگہداشت کرتی ہے۔ جب گھر جانے کا وقت آیا، تو اس نے کئی مرتبہ بچہ سے اپنا کام ترک کر دینے کو کہا۔ تاکہ وہ اسے اس کی ننھی سی

گاڑی میں بٹھائے اور لے جائے۔ لیکن بچے نے آیا کی بات کی کچھ بھی پروا نہیں کی۔ اس نے تمام سنگریزے اٹھا کر گاڑی میں رکھ دیئے۔ اسے کامل یقین تھا۔ اب بچہ مطمئن ہو جائے گا۔ لیکن اس نے رونا اور چیخا شروع کر دیا۔ گویا وہ اپنی آیا کے کام کو سخت ناپسند کر رہا ہے۔ اور اسے سخت غصہ آرہا ہے۔

اس معاملہ میں آیا سے غلطی کیا ہوئی | **بچہ کی حالت**

گیا جو وہ چاہتا تھا۔ آیا نے یہ نہ سمجھا کہ بچہ کے رونے کی وجہ یہ نہیں تھی کہ سنگریزے جھولی میں کیوں بھرے گئے؟ یا گاڑی میں کیوں رکھے گئے؟ وہ اس لئے رویا کہ آیا نے یہ کام کیوں کیا؟ خود اسے یہ کام کیوں نہیں کرنے دیا گیا؟ وہ خود یہ کام کرتا تب ہی اس کا دل مطمئن ہو سکتا تھا۔ اور اس کا ارادہ پورا ہو سکتا تھا۔ آیا نے یہ مقصد نہیں سمجھا۔ سطحی طور پر وہ یہی سمجھی کہ بچہ یہی چاہتا ہے کہ سنگریزے لے لے۔ چنانچہ اس نے جھولی بھر دی۔ اور بچہ بجائے خوش ہونے کے رونے لگا۔ اگر یہ کام بچہ ہی پر چھوڑ دیا جاتا، تو زیادہ اچھا ہوتا۔ بچہ کا مقصد خاص طور پر یہ نہیں تھا کہ سنگریزے اٹھالے، بلکہ یہ تھا کہ جو کام وہ کر رہا ہے، بغیر کسی مداخلت کے اسے کرے۔ لیکن آیا اس کے اور اس کی طبیعت کے درمیان آکر حائل ہو گئی۔

یہ اور اس طرح کی دوسری مثالیں، بچہ کی صحیح تربیت کے اصول کی طرف رہنمائی کرتی ہیں۔ تربیت دہندہ کو یہ یاد رکھنا چاہئے۔ کہ بچہ حرکت اور عمل کو پسند کرتا ہے۔ نشاط کار اور کھیل کود سے اسے دلچسپی ہے۔ اسے سمجھاؤ۔ اس کے کھیل کود میں شرکت کرو۔ اس کے شعور میں حقہ لو۔ اسی طرح اس سے کام لیا جاسکتا ہے۔ اور اس کی عقل اور بدن کو پورے طور پر نشوونما کا موقع مل سکتا ہے۔

اور اگر ان بنیادی اصولوں اور حقیقتوں کو نظر انداز کر دیا جائے۔ بچہ کے امیال و عواطف، رغبت اور طبیعت کو اہمیت نہ دی جائے، تو کام بگڑا جاتا ہے۔ تربیت دہندہ کا فرض ہے کہ وہ بچہ کو پڑھائے بھی۔ اور بچہ کو کھلائے بھی، تاکہ اس کا غر مرنے نہ پائے، اس کا ارادہ ضعیف نہ ہونے پائے۔ اس کی آرزوئیں قتل نہ ہونے پائیں۔ اس لئے کہ اگر یہ ہوا تو دراصل خود بچہ کی موت ہے۔

بچہ کا شعور | ایک دن ایک باپ اپنے بچہ کے ساتھ ایک پارک میں گیند کھیل رہا تھا۔ بچہ جانتا تھا۔ باپ کو کھیل سے زیادہ پڑھنے سے دلچسپی ہے۔ کھیلتے کھیلتے بچہ نے دفعہ بوجھا۔ ابا جان کیا آپ تھک گئے؟ ایسا ہے تو بس اجازت دیجئے۔ میں دوسرے لوگوں کے ساتھ جا کر کھیلوں۔ میں آپ کو زیادہ تکلیف دینا نہیں چاہتا۔

دوسرے دن یہی لڑکا، مدرسہ آیا اور ایک لڑکے نے اُس کی آنکھ پر مگّا مار دیا۔ وہ سوچ آئی۔ ماں کو یہ خبر ملی۔ تو وہ بے کل ہو گئی۔ اس نے ابھی تک بچّہ کو دیکھا نہیں تھا۔ لیکن اسے وہم ہوا کہ بچّہ کی آنکھ کو ضرور کچھ نقصان پہنچا ہے۔ یہ خیال اس بُری طرح اس پر مستط ہوا کہ وہ زمین پر گر پڑی اور بیمار ہو گئی۔ وہ لڑکا ہمیشہ اپنے نوکر کو اس بات پر ملامت کرتا تھا۔ جس نے ماں کو یہ خبر پہنچائی تھی کہ اگر تم چُپ رہتے تو یہ واقعہ رونما نہ ہوتا۔ وہ خادم سے جو مدرسہ میں اسے لینے آتا، ماں کی حالت پوچھتا، اور گھر پہنچتا تو ماں کو دلاسا دیتا کہ مجھے کچھ بھی نہیں ہوا، میں بالکل اچھا ہوں۔

ان مثالوں سے ثابت ہوتا ہے کہ بچّہ میں بھی سمجھ ہوتی ہے۔ اس میں بھی ذمہ داری کا احساس ہوتا ہے۔ وہ ہر معاملہ کی نوعیت سمجھنے کی اہلیت اور صلاحیت رکھتا ہے۔

بچّہ کے سوالات | بچّہ بہت سے سوالات کرتا ہے

سوالوں کو ٹالیں نہیں۔ بلکہ اسے شافی اور کافی جواب دیں۔ اور اس کی تسلی کر دیں۔ اگر وہ مذہب کے بارے میں، جنگ کے بارے میں، قتل کے بارے میں پوچھتا ہے۔ یا یہ دریافت کرتا ہے کہ وہ کیسے پیدا ہوا؟ تو اس کے ہر سوال کا نہایت واضح اور



تستی بخش جواب دینا چاہئے - یہ کبھی نہیں کہنا چاہئے کہ ”تم یہ باتیں نہیں سمجھ سکتے“ بلکہ ہمارا فرض ہے کہ جتنا زیادہ سے زیادہ اسے سمجھا سکتے ہیں، سمجھا دیں۔ جتنا زیادہ سے زیادہ اسے مطمئن کر سکتے ہیں کر دیں۔ آج ممکن ہے وہ پورے طور پر نہ سمجھ سکے۔ لیکن سوال و جواب سے اس میں مناسبت تو پیدا ہو جائے گی۔ کل جب یہ مسئلہ اس کے سامنے آئے گا۔ تو وہ ضرور آسانی کے ساتھ اسے اپنی گرفت میں لے لے گا۔

**بچہ کا جذبہ کار** | بچہ کام کرنے کے لئے بچپن رہتا ہے۔ لیکن اسے ایک معاون کی ضرورت رہتی ہے۔ جو گھر میں اور مدرسہ میں اس کی مدد کر سکے۔ یہ بہت بڑی بھول سے۔ کہ نا سمجھی اور لاشعوری کی حالت میں بچہ کو تنہا چھوڑ دیا جائے۔ وہ اگر پیاسا ہوگا، تو پانی کے بدلے زہر بھی پی سکتا ہے۔ اس لئے کہ وہ پانی اور زہر کا فرق نہیں جانتا۔ وہ خود کچھ نہیں جانتا۔ دوسروں کو جو کچھ کرتے ہوئے دیکھتا ہے وہی سیکھ لیتا ہے۔ وہ سیکھنے اور معلوم کرنے کی طرف متوجہ رہتا ہے۔ وہ طرح طرح کے سوالات کرتا رہتا ہے کہ اپنی معلومات میں اضافہ کرے۔ یہ کیوں ہوا؟ کب ہوا؟ یہ چیز کہاں سے لائے؟ اس کی کیا قیمت ہے؟ یہ اور اس طرح کے دوسرے سوالات کرتا رہتا ہے۔

ان تمام سوالات کا شافی جواب بچہ کو دینا چاہئے۔  
 بچہ کے سوالات کا جواب دینے سے اس لئے انکار نہیں  
 کر دینا چاہئے کہ ایسا یہ اس کی سمجھ میں نہیں آئے گا۔  
 نہ یہ سوچنا چاہئے کہ اسے قدم قدم چلایا جائے یہاں  
 تک کہ یہ سیکھنے اور سمجھنے کے قابل ہو جائے۔ جو بچہ  
 معلوم کرنا چاہتا ہے اور اُسے نہیں بتایا جاتا، وہ  
 سیدھا راستہ چھوڑ کر اندھیرے میں ٹامبک ٹوٹیاں  
 مارنے لگتا ہے۔ اس کے سمجھدار ہونے کا اترقرار  
 نہیں کرنا چاہئے۔ جو پوچھے بتا دینا چاہئے۔ مدرس  
 کی ایک بڑی خامی یہ ہوتی ہے کہ تربیت کے بارے  
 میں اس کا کیسہ معلومات بہت مختصر ہوتا ہے۔ اس  
 فن کی کتابیں وہ نہیں پڑھتا۔ اور جو کچھ تھوڑا بہت  
 پڑھتا ہے اس پر عمل کرتے ہوئے ہچکچاتا ہے ۛ

بچپن کی مصیبت | آدمی خواہ چھوٹا ہو یا بڑا اس  
 کے لئے یہ ناممکن ہے کہ ہر

وہ چیز جو اس کے جی میں آئے کر ڈالے۔ اس لئے  
 کہ اجتماعی قواعد کبھی کبھی اس کے اور اس کے ارادوں  
 کے مابین حائل ہو جایا کرتے ہیں۔ جیسے حفظان  
 صحت کے قواعد کہ بعض وقت رغبت کے باوجود  
 کھانے سے عارج ہوتے ہیں ۛ

بچہ، امر و نہی، ہر معاملہ میں مجبور ہے۔ کبھی  
 اسے ایسے کام کا حکم دیا جاتا ہے جسے وہ سخت  
 ناپسند کرتا ہے اور کبھی ایسے کام سے منع کیا جاتا

ہے جو اسے بہت پسند ہونا ہے۔ اس کے ارادہ اور رغبت کو اپنی جگہ بنانے کا موقع نہیں ملتا۔ مجبوری اسے ہر چہار طرف سے گھیرے رہتی ہے۔ گھر میں بھی وہ گھٹنا گھٹنا رہتا ہے۔ اور مدرسہ میں بھی اس کے ہاتھ پاؤں بندھے رہتے ہیں۔ وہ ایک کام کرنا چاہتا ہے۔ لیکن ماں، باپ، بھائی، بہن کی فوج مخالفت کے نئے کھڑی ہو جاتی ہے۔ اگر مدرسہ میں اس کی طبیعت کچھ اُٹنگ۔ دکھاتی ہے تو مدرسہ یا ساتھی منع کر دیتے ہیں۔ وہ ایک عجیب شخصیت میں اپنے تئیں گرفتار پاتا ہے۔ صرف یہی نہیں کہ ہر وقت اس کی نگرانی ہوتی ہو۔ بلکہ یہ بھی کہ اسے بار بار جھڑکا بھی جاتا ہے، مارا بھی جاتا ہے، منع بھی کیا جاتا ہے۔ اب آخر وہ کیا کرے؟ قدرتا وہ اس صورت حال سے گلو خلاصی چاہتا ہے۔ وہ چاہتا ہے کوئی ایسی جگہ ملے۔ جہاں وہ اطمینان سے سوچ سکے۔ آزادی سے اپنے ارادے پورے کر سکے۔ کیونکہ جو کچھ وہ کرنا چاہتا ہے، نہیں کر پاتا۔ جو نہیں کرنا چاہتا اس کے کرنے پر مجبور ہونا پڑتا ہے۔

بچہ اسے کبھی بھی پسند نہیں کرتا۔

**بچہ کا احتجاج** کہ ہر وقت وہ قید و بند میں رہے اور کوئی کام بھی آزادانہ نہ کر سکے۔ چنانچہ کبھی کبھی تو وہ اپنے احتجاج کا اظہار رو رو کر کرتا ہے، اور کبھی جل کر، اور کڑھ کر بچے دوسروں کے مقابلہ میں

بہت زیادہ نازک احساسات کا مالک ہوتا ہے۔ اس کا  
 تاثر بڑا تیز ہوتا ہے۔ بچہ کے ساتھ ہمیشہ نرمی،  
 اور ملاحظت کا برتاؤ کرنا چاہئے۔ اور جب اسے کسی  
 کام سے منع کیا جائے تو اس کی وجہ سمجھا دی جائے  
 کسی کام کی ترغیب دی جائے تو اس کے اسباب بتا  
 دیئے جائیں۔ ایسا امر، اور ایسی نہی، جس کے ساتھ  
 اسباب کا ضمیمہ نہ ہو، بے اثر بھی ہے اور مضر بھی  
 بچہ کو ایک قسم کی ضد سی ہو جاتی ہے اسے اگر منع  
 کرو، تو وہ ضرور کرے گا۔ اس کی اس ضد کا مقصد  
 یہ ہوتا ہے۔ کہ اس حکم، اور نہی کی خلاف ورزی کا  
 نتیجہ کیا ہوگا۔ یہ اگر اسے پہلے سے سمجھا دیا جائے۔ تو  
 وہ آسانی سے مان جائے گا۔ اور وہی کرے گا۔ جو کام  
 ہم اس سے لینا چاہتے ہیں۔

حقیقت کس طرح دریافت کر لے؟ ایک نیا نظریہ  
کیونکر تراش لے؟

**بچہ اور کھیل** | کھیل کھیل میں بچہ کو بہت سی ایسی  
چیزیں معلوم ہو جاتی ہیں، جو اس  
کے فہم و ادراک میں اضافہ کرتی ہیں اور اس کی واقفیت  
بڑھاتی ہیں۔ بچہ جب سال بھر کا ہو جاتا ہے تو آوازوں  
نکلنے لگتا ہے۔ پھر ان آوازوں سے وہ کلمات بنا  
لیتا ہے، اور باتیں کرنے کی کوشش کرتا ہے۔ جب  
ذرا بڑا ہوتا ہے تو گیند کے پھینکنے میں لذت محسوس  
کرنے لگتا ہے۔ پھر اس کی طبیعت حرکت کی طرف  
مائل ہوتی ہے اور وہ کھیل سے دلچسپی لینے لگتا ہے  
اس طرح اس کی معلومات میں اضافہ ہوتا جاتا ہے۔  
اس کے پاؤں، ہاتھ اور انگلیاں طاقت پکڑنے لگتی  
ہیں۔ کبھی کبھی وہ کپڑے پھاڑ دیتا ہے، محض کھیل  
کھیل میں، اور کھیلتے کھیلتے زمین بھی کھودنے لگتا ہے۔  
یہ تمام باتیں ایسی ہیں جن پر ہمیں نہ افسوس کرنا  
چاہئے نہ پریشان ہونا چاہئے۔ یہ تو بچپن کے لوازم  
ہیں، اور ان سے کسی طرح بھی مفر نہیں۔ بلکہ میں تو  
ان لوازمات کو جمالِ طفلی سمجھتا ہوں۔ بچہ کا حسن یہی  
ہے کہ وہ اُچھلے کودے، شرارت کرے، توڑے پھوٹے  
اور گھر میں ایک ہنگامہ مچادے۔ صرف اسی طرح بچہ  
کی مہارت بڑھ سکتی ہے۔ اور اسے نئی نئی معرفتیں  
حاصل ہو سکتی ہیں۔

بچہ، ماں باپ سے اپنے کاموں میں مشابہت پیدا کرنے کی کوشش کرتا ہے۔ زیادہ مگن ہوتا ہے تو بڑے بھائی کے کاندھے پر بھی چڑھ کر سواری کرتا ہے۔ یا دروازوں اور دیواروں پر بے معنی لکیریں کھینچتا ہے۔ لیکن ان باتوں پر ہم اسے جھڑک دیتے ہیں۔ حالانکہ ملامت کا وہ نہیں، ہم خود مستحق ہیں۔ اگر اس کے لئے چوٹی گھوڑا مہیا کر دیا جائے، جس پر وہ سوار ہو، یا تختی لا دی جائے، جس پر وہ ٹیڑھی ٹیڑھی لکیریں کھینچے، تو وہ کبھی خیال بھی نہیں کرے گا کہ بھائی کے کاندھے کی سواری کرے، یا دیواروں اور دروازوں کو اپنا تختہ مشق بنائے۔ ہم اگر معلم یا آستانی ہیں۔ تو ہم اسی وقت غوش ہوں گے جب ہمارے زیر تربیت بچے چپ چاپ اور خاموش بیٹھے ہوں۔ نہ حرکت کریں، نہ باتیں کریں۔ دن رات ان کے کپڑے بالکل صاف شفاف رہیں۔ ذرا بھی میلے نہ ہوں۔ ہمیں اگر اپنا کام ٹھیک طرح سے کرنا ہے۔ تو ہمیں اپنی افتاد مزاج بدلنی پڑے گی۔ اور بچوں سے محال کام کی توقع نہیں کرنی ہوگی۔ نہ یہ چاہنا ہوگا۔ کہ وہ اپنی طبیعت اور فطرت کے خلاف چلیں۔ یہ تمام باتیں ان کے بس سے باہر ہیں۔

بچہ کی نگرانی | اکثر آبا بچہ کی نگرانی اور نگہداشت اسی وقت کرتے ہیں جب وہ کھیل رہا ہوتا ہے۔ حالانکہ ان کا فرض یہ ہونا چاہئے کہ اپنے

بچوں کو کھیل پر اُکسائیں۔ کیونکہ تربیت کی تمام  
قسموں کے لئے کھیل سے دلچسپی لینا بہت ضروری  
ہے۔ اور اس زمانہ میں تو بہت سے تعلیمی کھیل  
بھی ایجاد ہو گئے ہیں۔ یہ بچہ کی طبیعت اور مزاج  
سے پوری مناسبت رکھتے ہیں۔ ایسے کھیل بھی  
ہیں، جو بچہ کو عادت بنانا سکھاتے ہیں، یا سائیکل  
کی تیاری کا طریقہ بتاتے ہیں۔ یا چھوٹے چھوٹے  
ہوائی جہاز بنانے کی ترکیب سکھاتے ہیں۔ ان کھیلوں  
کے ذریعے بڑھی ہوئی کام، نقاشی، تصویر بنانا، سب  
ہی کچھ آجاتا ہے۔

دوسرے علمائے نفس و تربیت کی طرح روسو کی  
بھی نصیحت یہ ہے کہ تربیت و تعلیم کے دوران میں  
بچہ کو اُنکھ اور ہاتھ سے کام لینے کی عادت ڈالنی  
چاہئے۔ اور کھیل کھیل میں اسے تعلیم دینا چاہئے۔  
کوئی دانش مند بھی اس سے انکار نہیں کر سکتا کہ  
کھیل اور ہاتھ سے کرنے والے کام، بچہ کی تربیت  
عقل و فکر میں بہت زیادہ مددگار ہوتے ہیں۔ اس طرح  
بچوں میں ابداع و اختراع کا مادہ پیدا ہو جاتا ہے۔ ہمارا فرض  
ہے۔ کہ ہم اپنے بچوں کو تکوینی کھیلوں کی طرف راغب  
کریں۔ تاکہ وہ اپنے حواس اور ہاتھ سے کام لینے کی  
استعداد پیدا کر سکیں۔

# طفولیت کے دو مرحلے

فردیت — اور — اجتماعیت!

زندگی کے ادوار میں سب سے اہم دور بچپن کا ہے۔ اس دور میں بچہ کی تربیت پر دو اطراف سے اثر پڑتا ہے :-

(۱) فردیت

(۲) اجتماعیت -

گھر اور مدرسہ | اگر ہم گھر اور مدرسہ میں بچہ پر پوری توجہ کریں تو وہ صاف مستحکم رہنے کا عادی ہو جائے گا۔ اس کی عقل استوار ہو جائے گی اس کی زندگی بڑی اچھی طرح گزرے گی۔ اس کا جسم توانا ہو جائے گا۔ اس کی صحت اچھی ہو جائے گی۔ کوتاہیاں بہت کم رہ جائیں گی۔ اور بچہ بڑی حد تک اپنی زندگی سنوار سکے گا۔ اور اگر یہ بچپن کی تربیت ناقص رہ گئی، تو اس اہمال کا بہت بُرا اثر بچہ کے مستقبل اور سوسائٹی کے حال پر پڑے گا۔

انگلستان میں کوئی بچہ جاہل نہیں رہنے پاتا۔ اسے اپنی مناسبت طبع کے لحاظ سے ہر قسم کی تعلیم حاصل کرنے کا موقع ہے۔ یہ ایک انسانی حق ہے جس سے



وہ بہرہ ور ہوتا ہے۔ بالکل اسی طرح جس طرح انسان کا ایک حق زندہ رہنا بھی ہے، کسی کو حق نہیں ہے کہ کسی دوسرے کی زندگی پر تعدی کرے۔ یا اس کی ملکیت پر قبضہ کرے، یا اس کی آزادی پر حملہ آور ہو۔ یا کسی کو غلام بنا لے۔ اسی طرح تعلیم بھی اپنے حقوق کی ایک فہرست رکھتا ہے۔ تعلیم کا شمار انسان کے لئے ضروریاتِ زندگی میں سے ہے جیسے پانی، غذا اور ہوا۔ گذشتہ جنگِ عظیم نے یورپ اور امریکہ کو تعلیم کی طرف اور زیادہ متوجہ کر دیا ہے۔ ہر قوم اسی سعی میں سرگرداں ہے کہ تعلیم کو زیادہ سے زیادہ استوار اور راسخ کرے۔ تاکہ نئی نئی تربیت اور تہذیبِ کامل کی حامل ہو۔ اس لئے کہ اقوامِ متمدنہ کا یہ اعتقاد ہے کہ ترقی کا واحد وسیلہ صرف تعلیم ہی ہے۔ چنانچہ ان کا ہر فرد تعلیم کی اہمیت کو سمجھتا ہے۔ اور محسوس کرتا ہے کہ تعلیم کا فردی اور اجتماعی زندگی سے کتنا گہرا تعلق ہے۔ روم کے مشہور زمانہ خطیب اور اور فلسفی سسرو کا قول ہے کہ: "بچپن کے ابتدائی مرحلوں ہی سے تربیت کا کام شروع ہو جانا چاہئے!"

۱۰۶ ق۔ م میں ولادت ہوئی اور ۴۳ ق۔ م میں وفات پائی۔ بہت بڑا فلسفی اور بہت بڑا خطیب تھا۔ جسمانی بنا اور بچہ کی تربیت سے متعلق اس کی رائے بڑی قیمتی مانی جاتی ہے :

## تعلیم کی عمومیّت

انگلستان کے مجرموں کے اعداد و شمار پر ایک نظر اگر ڈالی جائے

کہ تعلیم کی عمومیّت سے پہلے کتنے زیادہ تھے اور بعد میں کتنے کم رہ گئے تو معلوم ہوگا کہ اقوام اور ممالک کی ذہنیت اور طبیعت پر تعلیم کا کتنا گہرا اور دور رس اثر پڑتا ہے۔ پھر وکٹر ہیگو کے اس قول کی صداقت کا اندازہ ہوگا کہ: "جس نے مدرسہ کا دروازہ کھولا اس نے جیل خانہ کا دروازہ بند کر دیا!" واقعہ یہ ہے کہ جیل کا دروازہ تعلیم ہی بند کر سکتی ہے۔ فرد اور سماج کی وہی اصلاح کر سکتی ہے۔ قوموں کی بڑائی کا یہی راز ہے۔ افلاطون کا قول ہے: "تعلیم وہ بہترین چیز ہے جس کا کوئی اچھا آدمی مالک ہوتا ہے!" مونٹین کا قول ہے کہ "جیل تمام رذائل کا سرچشمہ ہے!" فلر کا قول ہے "تعلیم سے بہتر کوئی چیز نہیں!" واقعہ یہ ہے کہ جیل کی زندگی موت کی زندگی ہے۔ انسانِ علم کا محتاج ہے، کیونکہ علم ہی زندگی کا بہترین وسیلہ ہے!

## حُسنِ معاملات اور مساوات

اپنے بچوں کے ساتھ اچھا برتاؤ کرو۔ ان کے معاملات میں پورے کے عدل سے کام لو۔ محبت اور شفقت کا حصہ سب کو برابر دو۔ چھوٹے اور بڑے کی تمیز ہرگز نہیں ہونی چاہئے۔ اکثر علمائے نفس کا خیال ہے کہ "اگر بچہ اور باپ کے ارادہ میں ٹکڑ ہو، تو باپ کے لئے مناسب یہ ہے کہ یا تو چشم پوشی سے کام لے، یا وہ کام ترک کر دے۔" ذیل میں ہم ایک حکایت بیان کرتے ہیں، جس سے بچہ کے شعور اور والدین کی طرف سے احتیاط و دُور اندیشی کے مسئلہ پر روشنی پڑتی ہے:

ایک مثال | "علم النفس کے ایک مشہور عالم کا ایک بچہ تھا۔ عمر کوئی تین سال کے قریب بڑا پیارا بچہ تھا۔ اور بڑی اچھی عادتوں والا ایک رات اس نے اپنی عادت کے بالکل برخلاف، رات کو سونے سے پہلے حمام میں جانے سے انکار کر دیا، ماں نے خیال کیا تھا ہوا ہے، آکسی کے مارے کپڑے نہیں اتارنا چاہتا۔ وہ خود اپنے ہاتھ سے اس کے کپڑے اتارنے لگی۔ لیکن ماں نے دیکھا صاحبزادے بہت رنجور ہیں۔ دونوں ہاتھوں کی پوری

قوت سے کپڑے پکڑے ہوئے ہیں، کسی طرح نہیں اتارنے دیتے۔ ایسا معلوم ہوتا تھا۔ بچہ لڑنے مرنے پر آمادہ ہے۔ اور کسی طرح بھی کپڑے نہیں اتارنے دے گا۔ ماں نے غصہ نہیں کی۔ بچہ کو اس کے حال پر چھوڑ دیا، اور کہا، اچھا چلو بستر پر سو رہو نہیں ہناتے نہ سہی، لیکن وہ پھر مچل گیا۔ میرے جو کپڑے تم اتار چکی ہو، جب تک انہیں نہ پہن لوں، سونے بھی نہیں جاؤں گا۔ ماں نے کپڑے پہنا دیئے۔ کپڑے پہنتے ہی چہرہ کھل گیا اور مسرت کھیلنے لگی۔ نہ رونا، نہ غصہ۔ ماں نے پوچھا، بیٹے، تم نے حمام کیوں نہیں کیا؟ فرمایا، "امی چلو، میں حمام کروں گا!" چنانچہ ماں کی انگلی پکڑ کے حمام پہنچے۔ خوب ٹھاٹھ سے ہناتے۔ اور پھر آکر بستر پر دراز ہو گئے۔

**ماں اور باپ** | ماں اور باپ دونوں کو بچہ کی اس روش پر سخت حیرت ہوئی۔ جب بچہ سو گیا، تو باپ کو یاد آیا۔ کل رات کو اس سے بڑے بچے نے حمام جانے سے انکار کر دیا تھا، اور بغیر حمام کے سو گیا تھا۔ چھوٹے صاحبزادے نے سوچا میں کیوں نہ اپنی شخصیت کا مظاہرہ کروں چنانچہ مچل گئے۔ بڑے بچے کو ماں نے اس لیے گزشتہ رات کچھ نہیں کہا تھا کہ وہ سدا سے ہنسی تھا۔ یہ چھوٹا اور فرماں بردار تھا۔ لہذا ماں نے شروع میں

اس پر سختی کرنی چاہی - بچہ کو یہ فرق ناگوار ہوا۔ اور اس نے اپنی جان پر بنالی - وہ دراصل اس بات پر نہیں چھٹی رہا تھا کہ حمام نہیں جائے گا - بلکہ وہ اپنے حقوق کے لئے لڑ رہا تھا - اس کے اور اس کے بڑے بھائی کے ساتھ یکساں برتاؤ کیوں نہیں کیا جاتا ؟

اکثر گھروں میں اس اصول کو مد نظر نہیں رکھا جاتا - لیکن یہ بہت ضروری بات ہے کہ ایک بچہ کو جو آزادی ہو، وہی دوسرے کو بھی حاصل ہو - تاکہ کسی بچہ کے دل میں بھی یہ خیال پیدا نہ ہو کہ اس کے ساتھ مساوات اور عدل کا برتاؤ نہیں کیا جاتا - ادھر کی مثالیں اگر ماں بچہ کی یہ واجبہ مند پوری نہ کرتی تو ہمیشہ اس کے دل میں یہ بات کھٹکتی رہتی کہ بڑے بھائی کے مقابلہ میں اس پر ظلم ہوتا ہے - اور قیامت تک وہ حمام پر راضی نہ ہوتا - اس کا رنج اور صدمہ بڑھا جاتا - چنانچہ سونے کے بعد بچہ حمام والا غصہ بھول بھی گیا - لیکن اگر زبردستی اسے نہلایا جاتا تو اس حادثہ کو وہ کبھی بھی نہ بھولتا - انسان کی یہ سرشت ہے - کہ وہ بہت سی چیزیں اور باتیں بھول جاتا ہے - لیکن اگر اس پر ظلم و زیادتی ہوئی تو وہ اسے کبھی نہیں بھولتا :

بدسلوکی اور عدم مساوات | اور یہ بدسلوکی اور عدم مساوات کا احساس صرف

بچوں ہی کو نہیں ہوتا۔ بلکہ پختہ عمر کے آدمیوں میں بھی ہوتا ہے۔ آپ اکثر لوگوں کی زبان سے سنتے ہوں گے۔ ہم تو بڑے اچھے معاملہ کے ہیں لیکن دوسرے نہیں ہیں۔ بلکہ وہ حُسنِ معاشرت کے جواب میں بد سلوکی کرتے ہیں۔

اس دُنیا میں بچوں کو بڑی بڑی کٹھنائیاں سہنا پڑتی ہیں۔ ممکن نہیں کہ سوتیلی ماں کے زیرِ سایہ بچہ دہی صبر و طبیعت پاسکے جس کا اپنی مرحوم ماں کے زمانہ میں خوگر تھا۔ جو ظلم سوتیلی ماں بچہ پر کرتی ہے اسے وہ کبھی نہیں بھولتا، ہمیشہ یاد رکھتا ہے۔ کیونکہ اس کی سوتیلی ماں ہمیشہ اس کی شکایتیں کیا کرتی تھی۔ اُسے مارا پیٹا کرتی تھی۔ اسے جھڑکیاں دیتی اور گالم گلوچ کرتی رہتی تھی۔ اس سے محبت نہیں کرتی تھی۔ اُسے تکلیف دیتی تھی۔ وہ یہ سارے جور برداشت کرتا تھا، اور کوئی اس کی مدد کرنے والا نہیں تھا۔ کبھی ایسا بھی ہوتا ہے کہ سگی ماں بڑے بچہ کے مقابلہ میں چھوٹے بچہ کو زیادہ چاہنے لگتی ہے۔ اب بڑے بچہ پر رنج کے دورے پڑتے ہیں اور وہ اپنے ستمیں منظوم سمجھنے لگتا ہے، اور یہ ظلم اسے زندگی کے ہر دور میں یاد رہتا ہے۔ روسو کا قول ہے ہمیں جب کبھی ظلم یا منظوم کا ذکر سنتا ہوں، بس بڑا دکھ ہوتا ہے۔ کیونکہ بچپن میں ایک بار مدرسہ میں مجھ پر ظلم کیا گیا تھا۔ مجھ پر ایک پیالہ توڑنے کا الزام

لکایا تھا، جسے میں نے نہیں توڑا تھا۔ اور ایک ایسے  
جرم کی شدید سزا مجھے دی گئی تھی، جو ہرگز مجھ سے  
سرزد نہیں ہوا تھا! "دنیا میں ایسے ایسے مظلوموں کی  
تعداد کتنی زیادہ ہے؟

یکساں برتاؤ! | بہر حال والدین یا تربیت دہندہ کے  
لئے یہ ضروری ہے کہ وہ بچوں کے  
ساتھ یکساں برتاؤ کرے۔ ہر بچہ اس کی نظر میں یکساں  
ہو۔ تربیت دہندہ میں ماں، باپ، بھائی، استاد، مدرسہ  
سب ہی شامل ہیں۔ تربیت دہندہ کے لئے ضروری ہے  
کہ وہ ناکردہ گناہ کو سزا نہ دے۔ نہ ایک آدمی کی  
سزا پوری جماعت کو دے۔ نہ کسی بچہ سے انتقام  
لے۔ نہ کسی ایسے بچہ کو برا سمجھے جو کسی ایسے آدمی  
کا عزیز ہے جسے وہ پسند نہیں کرتا۔ اپنے بہر کام اور  
اقدام میں عدل و مسادات کو ہر وقت ملحوظ رکھے۔ کسی  
دوسرے کا گناہ ہو، اور کوئی دوسرا پٹ جائے ایسا  
بھی نہ ہونا چاہئے۔

تہنی جاتے ہیں ، بچہ ایسی تعلیل و توجیہ کر سکے گا۔  
 جسے نتیجہ سے مطلق کوئی تعلق نہیں۔ کبھی ایک بچہ  
 اپنی ماں سے اس پر جھگڑا کرتا ہے کہ دودھ اس  
 لئے سفید ہوتا ہے کہ گائے سفید رنگ کی ہوتی ہے  
 اور دوسرے دن وہ یہ رائے قائم کر لے گا۔ دودھ  
 کھنڈا ہے اور گائے بھی کھنڈی ہوگی۔ اس قسم کی  
 تعلیلیں اور توجیہیں مضحکہ خیز ضرور ہیں۔ لیکن ان سے  
 یہ بھی اندازہ ہو سکے گا کہ بچہ کا ادراک اسباب کی  
 تلاش میں کیسی کیسی جستجو کرتا ہے۔ اب یہیں سے  
 تربیت دہندہ کا کام شروع ہو جاتا ہے۔ کہ وہ ادراک  
 کی اصلاح کرے۔ اور صحیح اسباب کی تلاش میں  
 بچہ کو لگا دے۔ اور اس کی غلطی اس پر ملامت  
 سے واضح کر دے :

**قوت توجیہ کی تربیت!** بچوں کی قوت توجیہ و تعلیل  
 کوئی مشکل کام نہیں ہے

اسے آسانی کے ساتھ انجام دیا جا سکتا ہے۔ اس کے  
 ساتھ ہی ساتھ قوت حکم کی بھی تربیت ہونی چاہئے۔  
 یعنی بچہ جو حکم لگائے وہ غلط اور مہمل نہ ہو۔ بچہ  
 جن چیزوں میں گھبرا ہوتا ہے۔ انہیں دیکھ دیکھ کر  
 طرح طرح کے سوالات کرتا ہے۔ ماں باپ جواب  
 نہیں دیتے۔ سوچتے ہیں۔ صرف پریشان کرنے کے  
 لئے یہ سوال کر رہا ہے۔ حالانکہ یہ غلط ہے بچہ  
 کی فطرت ہی یہ ہے کہ وہ جستجو کرے۔ اب اگر



اسے صحیح اطلاع دی جائے۔ ٹھیک باتیں بتائی جائیں  
تو نہ وہ حکم لگانے میں غلطی کرے گا، نہ اسباب  
غلط بتائے گا۔

بچوں کا مقصد کثرتِ سوال سے یہ نہیں ہوتا کہ  
وہ اپنے آبا کو خواہ مخواہ پریشان کریں۔ وہ یہ سوالات  
اس لئے کرتے ہیں کہ انہیں فہم اور معرفت کی طرف  
رغبت ہوتی ہے۔ جان لاک، مشہور انگریز ماہرِ تربیت  
کا قول ہے: ”بچہ کا رجحان زیادہ سے زیادہ سوال  
کرنے کی طرف بڑھاؤ۔ جہاں تک ہو سکے اس کی رغبت  
کو ٹھیک کروا“

ہم معلمین اور آبا کو ہدایت کرتے ہیں کہ وہ  
بچوں کو زیادہ پوچھ گچھ پر مائل کریں۔ اور ان کے  
سوالات کے شافی اور کافی جواب دیں۔ تاکہ بچے خود  
یہ صحیح بنیادوں پر اسباب تلاش کرنے لگیں اور نتائج  
تک پہنچنے لگیں، اور حکم لگانے میں غلطی نہ کریں۔  
ان کی توجیہ و تعلیل بالکل ٹھیک ہو۔ پھر ان کی  
ذہانت و ذکاوت مست نہیں پڑے گی اور ہمیشہ  
وہ علم و معرفت کے اسباب کے لئے دوسروں ہی کا  
مُہ نہ نہیں سکا کریں گے۔

بعض وقت بچوں کے سوالات واقعی بے تکے ہوتے  
ہیں۔ اور ان کا جواب دینا درحقیقت بہت مشکل  
ہوتا ہے۔ مثلاً ایک بچہ پوری سادگی سے پوچھ  
بیٹھے گا ”آسمان نیلا کیوں ہے؟“ — ”سمندر کا پانی

نیلگوں کیوں ہے؟ — ”درخت ملتے کیوں ہیں اور ریل چلتی کیوں ہے؟“ — ”سورج دبانے سے بجلی کا بلب کیسے روشن ہو جاتا ہے؟“ — ”چاند کبھی چھوٹا اور کبھی بڑا کیوں ہوتا ہے؟“ — ”انسان پیدا کیسے ہوتا ہے؟“ لیکن ران

بے ٹیکے سوالوں کا بھی اس طرح جواب دیا جاسکتا ہے کہ بچہ کی حسِ علم کو صدمہ نہ پہنچے اور اس کے علم میں کسی نہ کسی حد تک اضافہ ہو جائے۔ ہم ایک حکایت بیان کریں گے: ”ایک

### حکایت

دفعہ کوئی چار برس کی بچی نے اپنے فلسفیانہ سوالات سے ماں کو پریشان کر دیا۔ بچی نے روشندان کے شیشے پر ایک شہد کی مکھی بیٹھی دیکھی۔ اس نے چاہا کہ مکھی کو پکڑ لے۔ ماں نے منع کیا ”خبردار ڈنگ مار دے گی!“ بچی نے فوراً پوچھا۔ ”اتنی یہ شیشہ کیوں نہیں ڈنگ مارتا، اُسے تو ہم روز چھوتے ہیں؟“ ماں نے کہا۔ ”اس لئے کہ شیشہ اعصاب نہیں رکھتا۔“ بچی بھلا کیوں چُپ رہتی، پوچھنے لگی ”اعصاب کیا؟“ نختے بچے بہت سے ایسی باتیں پوچھتے ہیں، جنہیں وہ سمجھ بھی نہیں سکتے۔ لیکن کبھی کبھی ایسا بھی ہوتا ہے۔ کہ ان سوالات کی رو میں انہیں کام کی باتیں بھی معلوم ہو جاتی ہیں:

جارج ایلیٹ مشہور انگریز خاتون لکھتی ہے: "اگر ہر بات کی دلیل و برہان تم نے بچہ کو بتا دی تو اسے ناکارہ کر دیا!" ان الفاظ سے اس کا مقصد یہ ہے کہ بہت سی دقیق اور نازک باتیں بچہ پوچھ بیٹھتا ہے۔ ان پر تقریر کرنے کے بجائے بہتر یہ ہے کہ ایسا جواب دیا جائے جو بچہ کے ذہن اور عمر سے مناسبت رکھتا ہو:

غور و فکر، ایک بہت بڑی بچہ اور آدمی میں فرق | نعمت ہے۔ جو خدا نے

اپنے بندوں کو عطا کی ہے۔ جس طرح پختہ عمر کا آدمی سوچتا ہے، اسی طرح ننھی سی عمر کا بچہ بھی سوچتا ہے لیکن ان دونوں کی تفکر میں فرق جو کچھ سے وہ درجہ طریقہ اور تربیت کا ہے۔ ایک اچھی عمر کے آدمی کی فکر منظم اور مرتب ہوگی۔ بچہ کی فکر سطحی،

۱۸۱۹ - "George Eliot" - ۱۸۸۰ انگلستان کی شہید ادیبہ اور عالمہ بہت سی کتابوں کی مصنفہ ایف پر اس نے بہت کچھ لکھا ہے۔ جیسے ڈکنس Dickens نے ناداروں کی زندگی پر اور ٹھیکرے Thackeray نے انگلش سوسائٹی کے مالدار طبقہ پر خامہ فرسائی کی ہے۔ جارج ایلیٹ نے چالیس برس کی عمر میں لکھنا شروع کیا۔ اس کے طرزِ تحریر میں حُزن و الم کا رنگ غالب رہتا تھا۔

